

F/9
మొదటిముద్రణ
అక్టోబరు, 1960



ఆంధ్రప్రదేశ్ బుక్ డిస్ట్రిబ్యూటర్స్ వారి
'ఇంటింటా స్వంతగ్రంథాలయం' ప్రణాళిక
చందాదారులకొరకు ప్రత్యేక ప్రచురణ

హిందూప్రెస్
మచిలీపట్నము

తొలి పలుకు

లోకశాంతి నాటకాన్ని వ్రాయడంలో నా ముఖ్య భిప్రాయాన్ని చెప్పక తప్పదు. ఈనాడు వెలువడుతున్న సాంఘిక నాటకాల నన్నిటిని గమనిస్తున్నాను. అన్ని నాటకాలుకూడ జరిగిన విషయాలనుగురించి, జరుగుతున్న విషయాలను గురించి వ్రాయబడ్డాయి. కాని జరుగజోయే విషయాన్ని గుర్తుకు తెచ్చి చిత్రించి, ప్రజలను హెచ్చరించే నాటకం ఒక్కటి లేదు. ఈ హెచ్చరిక నామూలంగా మొట్టమొదటిసారి జరుగుతూందని నేను అనుకుంటున్నా. అయితే ఇట్లా భవిష్యత్తును వూహించి వ్రాయడం నాటక లక్షణమా అని మీరు అనవచ్చు. కావ్యాల్లో నాటకం రమ్యమైంది గనుక రామాయణాది కావ్యాలు భవిష్యత్తు నూహించే వ్రాయబడ్డాయి గనుక దోషంలేదని అంటాను. అలాగే యీ లోకశాంతి భవిష్యత్తును వూహించి వ్రాయబడిన నాటకం.

ఈ నాటకంలో నే నూహించిన భవిష్యత్పరిణామము లేమిటి ?

(1) ప్రజాస్వామ్యాన్ని ప్రజలకున్న సహజమైన స్వేచ్ఛను నశింపజేసే ఒక భయంకర నియంతృత్వవ్యవస్థ ఎలా

ప్రజలను మోసపుచ్చి తన హయాం వెలిగిస్తుందో - దానికి ప్రజలు ఎలా బుద్ధిచెప్తారో వూహించి చిత్రించాను.

(2) సంఘంలో అతిప్రధానమైన పాత్ర (స్త్రీ). స్త్రీలలో ప్రకృతిసహజమైన ఆబలత్వాన్ని ఆధారంగా తీసికొని పురుషులు స్త్రీస్వాతంత్ర్యం, సమానహక్కులు అనే వల్లో బంధించి ఎలా బాధిస్తారో చిత్రించాను.

(3) భౌతికవిజ్ఞానం ప్రపంచాన్ని ఎలా సర్వనాశనం చేస్తుందో, దానిపై ఆధ్యాత్మిక, అధిభౌతిక ప్రభావం ఎలా విజయాన్ని పొందుతుందో చిత్రించాను.

ప్రస్తుతం నా దృష్టి గోచరమైన యీ ప్రమాదాలను గమనించడం అవసరమని ప్రజలను హెచ్చరిస్తూ వూహించి వ్రాసిన, యీ భవిష్యపురాణాన్ని లోకశాంతి నాటకంగా చిత్రించాను. దీనిని చదివి, ప్రదర్శించి తమ, తమ అభిప్రాయాలను నాకుగాని “శ్రీ శేషాచలం అండుకో” వారికిగాని తెలియజేస్తారని ఆశిస్తున్నా.

ఈ నాటకాన్ని “ఉద్రేక రసప్రధానం” అని వ్రాశాను. ఉద్రేకం అనేది ఒక రసంకాదని కావ్యాలంకార గ్రంథాలు చదివిన పెద్దలు చెప్తారు. కాని, నేను దానికి వ్యతిరేకిని. ఎందుచేతనంటారా? సమస్త ప్రపంచానికి మూల కారణం పరమాత్మ ఎలాగైతే వున్నాడని అంటున్నారో

అలాగే నవరసాలకు మూలకారణమైన ఆత్మప్రేరణ ఒక టున్నదనీ, అదిలేనిదే ఏ రసమూ ఉత్పన్నముకాదని నా అభిప్రాయం. దీన్నే “Mood” అంటారు ఇంగ్లీషులో. ఆత్మ ప్రేరణ అంటే హృదయంలోంచి పొంగే వుద్రేకము. పొంగి వచ్చే భావతరంగం. ఉద్రేకము ఒక మేఘమాలికవంటిది. ఆ మేఘం ఝంఝూమారుతాలనల్ల పైకిలేచి వర్షిస్తేనే ప్రపంచం రసమయం అవుతుంది. మేఘం రసనహం అవడం చేత వుద్రేకంకూడా రసమనే చెప్పవచ్చు. ఈవిధంగా స్వతం త్రించి వ్యాఖ్యానం చేసినందుకు పండితులు మన్నిస్తారని, గ్రహిస్తారని ఆశిస్తున్నాను.

ఇట్లు,

వ డ్డా ది.



•

కో క శా ం తి

•

—: పాత్రలు :—

పురుషులు

1. సత్యం— 40 సం॥ ... తాలూకా ఆఫీస్ గుమాస్తా. సామాన్య సంసారి. సంసార సాధక బాధకాలతో సతమతమౌతున్న వ్యక్తి. ఉద్రేక శ్రీమద్భవత్.
2. డిక్టేటర్— 40 సం॥ ప్రభుత్వమే ప్రజలకు కావలసిన ఆర్థిక, రాజకీయ, సాంఘిక అవసరాలను నిర్ణయించే అధికారం కలిగివుండాలనీ, ప్రజలందరూ తప్పనిసరిగా ప్రభుత్వానికి లొంగి తీరాలనే ఒక తరహా ప్రభుత్వాధినేత. ఉద్రేక విజ్ఞాని.
3. 1 వ యువకుడు (కామ్రేడ్)— పెద్ద డిక్టేటరు భావాలనే కలిగి అదేకార్యనిధికి కృషిచేసే డిక్టేటర్ ముతాలోవాడు. ఉద్రేక... విప్లవంతుడు. (25 సం॥)
4. సుందరం— ఆధునికయుగంలో సనాతన భావాలకు విలువనిచ్చే విద్యావంతుడు. ఉద్రేక... వయస్సు 40 సం॥
5. భూపేంద్రుడు— పెట్టుబడిదారు. పెట్టుబడిదారీ విధానం నశించేకాలంలోనివాడు. వయస్సు... 50 సం॥
6. కార్మికుడు— } డిక్టేటరు పరిపాలన రాకముందు, స్వేచ్ఛాల
7. కర్షకుడు — } ప్రచారానికి లోబడి ఏవేవో కలలుగని, తీరా ఆపరిపాలన వచ్చినతరువాత వారికి కలిగిన అన్యాయానికి బానిసత్వానికి, విస్మయం, అసంతృప్తిని ప్రకటించి తిరుగుబాటుచేసిన ప్రజానీకానికి చెందినవారు. ఉద్రేకము... వయస్సు... 50, 80 సం॥

8. విశ్వపతి— 10 సం॥ కర్రవాడు...కర్ర కని తిమ్మనికమారుడు...ఉద్రేకి...

9. వీరయ్య— కర్ర కని అల్లుడు...25 సం॥... డిక్టేటరు పరిపాలనలోని కార్మికుడు...నాటి పరిపాలనావిధానానికి గురియై భార్యా వియోగంతో, నిరాశితుడై మతిచెడిన హృద్రోగి ... ఉద్రేకి...

10. కవి. సైంటిస్టు, పత్రికా నిర్వాహకుడు, ఆరిస్టు — పీరు యుక్తయస్కులుగాగాని, అంతకుమించినవయస్సు గల వారుగాగాని యుండవలెను. నవనాగరిక యుగంలో ప్రజానీకానికి వారిమూలంగా కలిగినహానిని గురించి పశ్చాత్తప్తులై డిక్టేటరుని ఎదిరించి లోకశాంతికోసమైన వ్యవస్థను నిర్మించాలనే మహాత్ములతో ఏకీభవించిన మేధావులు...

11. నర్సయ్య— వృద్ధుడు... తహశీల్దారు ఆఫీసులో బంట్రోతు.

(స్త్రీ) లు

1. గౌరి— 25 సం॥ ... సత్యభార్య. సనాతన భావాలయందు నమ్మకం కలది. ఉద్రేకి.

2. సరోజ-స్వేచ్ఛ— 30 సం॥ మొదట సనాతన భావాలుగల సరోజగావుండి... రానురాను నవనాగరికా వలయంలో చిక్కుకొని పతితురాలైన స్త్రీ. గ్రేడ్డువీల్.

3. లక్ష్మి— భూపేంద్రునిభార్య. ధనానికి ప్రతినిధిగా నియమించిన పాత్ర.



లో క నా ం త్రి

1-వ రంగం

[సామాన్య సంసారుల గృహంలో ఒక గది. వీధివై పునకు లోనికి ద్వారములుండును. రెండు సాధారణ కుర్చీలు, చేతులుగల మడత కుర్చీ, టేబిలు, దానిపై కొన్ని పుస్తకములు, నూనెనీసా, ఆకుదం నీసా, న్యూసు పేపరు, దండెమున మాసిన గుడ్డలు, నులకమంచం, గోడలకు కొన్ని చిత్రపులు, అన్నీ చిందరవందరగా వుంటాయి.

సత్యం పడకకుర్చీతో కూర్చుని, తన చుట్టూ కుప్పలా ఆఫీస్ ఛైల్సు పెట్టుకొని, కుర్చీపాండ్స్పై బల్లనుంచి, దానిపైనున్న ఛైల్సుని చూస్తూ ఏదో వ్రాస్తావుంటాడు. అతని జుత్తురేగి, ముఖించిరాకుగా వుంటుంది.]

సత్యం.- (అంకెలు కూడుతూ మొత్తం తప్పురాగానే) ఇస్, (అని నిట్టూర్పుచూ బుర్రపట్టుకొని, మరల కూడుచూ ఎకాంటు టేబీకాకపోగా, చిరాకుతో బుర్రపట్టుకొని) రామచంద్రా! (అంటూ నడ్డివాలుస్తాడు.)

నర్సయ్య.- (ప్రవేశం) దండాలు బాబయ్యా!

సత్యం.- ఏం నర్సయ్యా? (అని ఆత్రంగా అడుగుతాడు)

నర్స.- ఏముంది బాబూ! R. D. O. వస్తారట, తాసిల్దార్ గారు బేగిరమ్మని కలవ్వెంది.

గౌరి.- (ప్ర)వేశం. దేగినజుత్తు - చెమటకు తడిసిన కుంకుమ, నిప్పుసెగతగిలి కందిన ముఖంతో, గరిటి చేత్తోపట్టుకొని) అబ్బబ్బ ! చూసేరా ఆ గుంట వెధవ ? వాడినేమీ అన కూడదంటాడు. వాడుచూస్తే రావణాపని చేస్తున్నాడు. ఆ యిన్ని బియ్యమూవండి అక్కడపెడితే దానినిండా బుట్టెడుముగ్గు దిమ్మరించేడు. మీరు చూస్తే ఇంటివద్ద నున్న కాస్సేపూ, మంచీ, చెడ్డా అనరు. అస్తమానం ఆఫీసుపనితో దేవులాడుతూవుంటే నే నొక్కరైనూ ఎలా తగలడేది ? (నర్సయ్యను చూసి) అయినా అదేం ఆఫీసరమ్మా ! ఆ యమధర్మరాజైనా ఓ ఘడియ ఆగు తాడుగాని, మీ ఆఫీసరు ఆగేటట్టులేడు. తెల్లవారే సరికల్లా పీకలమీదకి హవాలయితే, యీ గుమస్తాల సంసారా లెలాగడుస్తాయ్ ? (దండంపెడుతూ) బాబోయ్ ! ఇలాగైతే నే నీ సంసారం ఒక్కక్షణం చెయ్యలేను. ఇదిగో ! మీరోసారివచ్చి ఆ గుంటవెధవని తీస్తేనే వంటయ్యేది. లేకపోతే పొయిలో నీళ్ళుపోసి చక్కా వచ్చేస్తాను.

సత్యం.- (విసుగుతో నీరసంగా) రామచంద్రా ! ఏమిజీవితంరా బాబూ ! (అంటూ బల్ల ప్రక్కకుతప్పించి నెమ్మదిగా లేస్తాడు)

గౌరి.- భోజనంచేసి వస్తారులేనాయనా ! వెళ్ళు. ఆ తలుపు గడియపెట్టి వేగిరం రండి.

నర్స.- (నెమ్మదిగా) సెలవండి బాబయ్యా ! (నిష్క్రమిస్తాడు)

వీధిలోంచి బిచ్చగాడు. “ ఏమిసౌఖ్యం ? ఏమి సంపదలూ ?
యీ మాయలోకం ! ” (అని పాడుతూ)
“ బాబయ్యా ! ”

సత్యం.- (చిరాకుగా) వెళ్ళురా నాయనా !

బిచ్చ.- ఎవరూ వుండేది లేదు, అందరూ పోయేవాళ్ళే !

సత్యం.- (కోపంతో) ముష్టివెధవకి యీ పేలాపన ఏంటి ?
భో ! భో ! (అంటూ తలుపుగడియ వెయ్యగా)

(“దభీ దభీ” మని తలుపుబద్దలయేలా ఎవరో తడతారు)

సత్యం.- ఎవరది ?

వీధిలోంచి.- నేనూ

సత్యం.- అంటే ...

వీధి.- నేనయ్యా.

సత్యం.- (గడియతీస్తాడు.)

కోమటి.- (టపీమని తలుపుతోసుకొని ప్రవేశం.)

సత్యం.- (తత్తరపాటుతో) ఓ ... నమస్తే ! మీరా ?

కోమటి.- (హేళనగా) నమస్తే ! ... ఎందుకూ నమస్తే ? ...

ఏమయ్యో ? వచ్చినప్పుడు నమస్తే — వెళ్ళినప్పుడు
నమస్తే — మా డబ్బుకి వస్తే ! ఇదేవేళాకోళమా ?
శ్రీకాకోళమా ? ... ఎప్పుడొచ్చినా ఇంటివద్దలేరని
చెప్పడమే. వున్నప్పుడొస్తే నమస్తేలు పెట్టడం...
వారేవా ! ... మీ తంత్రాలు మాదగ్గర పనికిరావం

. డోయ్ ! తే ! తే ! మాబాకీ తేవయ్యా ! ... నాలుగు మానాలైంది.

సత్యం.- (వినయంగా) ఇచ్చేస్తానయ్యా ! ఎందుకలా బాధ పెడతారు ? నెలాఖరుముందు మా దగ్గర ఒక్కచమ్మిడీ కూడా వుండదు. నన్ను చంపేసినా దగ్గర దమ్మిడీలేదు. శస్త్రుతారీకు రాంగానే మీడబ్బు మీకిచ్చేస్తాం.

కోమ.- (కోపంగా) షస్త్రు ! ... ముఖానికి సిగ్గేనా లేదా ? నాలుమాసాలై త్రిప్పి చంపుతున్నావ్. షస్త్రునోస్తే లాస్త్రు, లాస్త్రునోస్తే షస్త్రు... రెస్త్రులేకుండా ముప్పి వెధవల్ని త్రిప్పినట్లు త్రిప్పాతున్నావ్... అన్నం తింటున్నావా ? గడ్డి తింటున్నావా ? ... పూరిబాబుగాడి సొమ్ముతినేసి పుద్యోగాలు చేయడాని కయ్యా ! మీరు సదివిన సదువులు ? ఛీ ! ... వెధవబ్రతుకులు బ్రతికేరు... ముఖాన్ని పూసేస్తున్నా సిగ్గులేదు.

గౌరి.- (ఇంతలో వచ్చి) శెట్టిగారూ ! మీ రిన్నిమాట్లు చెప్పాలా ? అదేం రోజులోగాని నేటికి ఆరుమాసాలైంది. అన్నీ చికాకులే. అంత అన్నంతింటే మీ ముఖం గానక పోతాం. ఆయన తమ్ముడిగార్కి పెళ్ళంటే, ఆరువంద లప్పుచేసేం. ఆ సంవత్సరమే తోటి కోడల్ని నోముకు తీసుకొనివచ్చి ఆడుతులాల బంగారం పెట్టేం. ఇంకా ...

శెట్టి.- (మధ్యలో) ఆగండమ్మా ! ఆగండి. ఇంక మీవన్నీ ఖర్చులు మావన్నీ జమ లనుకున్నారేమో ! మాబాధలు మీకేం తెలుస్తాయ్ ? ఏపారానికి డబ్బు చాలకపోతే

అరవై వేల రూపాయలకి ఇల్లమ్మేశాము. కొత్తకోడలికి వందతులాల బంగారం కొన్నాం. అదీ ఇదీ అంతా కలపి ఏవారంమీద పెట్టుబడి పెట్టేశాం. నాభి కొనుక్కొడాని కై నా నాల్గు డబ్బులులేవు. వున్న కాడికి సామానంతా డిక్కుమాలినోళ్ళందరికీ బాకీలిచ్చేసేం. నాల్గు నెలలై. కాళ్ళరిగేలా తిరుగుతున్నాం బాకీకోసం. అతీ లేదు గతీ లేదు. అంతులేకుండా ఆరువు వాడుకుంటారాయె. ఆహాహా ! ఏంగుమాస్తాల్లా బాబూ ! అరువిస్తే ఏనుగునే కొనేస్తారు. ఇదేటమ్మోయ్ మొగాళ్ళప్పు లేడం, ఆడోళ్ళు సమాధానం చెప్పడమూనా ? బలే తర్ఫీదే ! ఏమయ్యో ! అలా పూరుకుంటావే ?

సత్యం.-వూరుకోక ఏంచేసేది ? చేతిలో దమ్మిడీ లేదన్నా వినవాయె. మా ఆవిడ చెబుతున్నాదిగా సమాధానం. ఎంతసేపు చెప్పినా అంతే...

శైట్టి.- ఎంతసేపు చెప్పినా అంతే ? ... బలే మొండివాళ్లే ! ఆ కాస్త పరువూ వీధిని పెట్టే వరకూ యీ నాటకాలు. హూ ! ... ఏమయ్యో ! ఇంటికొచ్చిన ప్రతీ అప్పులాడికీ ఇలాగే వప్పుచెబుతున్నావా ? నీ పెళ్ళాన్ని సమాధానం చెప్పడానికి.

సత్యం.- (కోపంగా) ఆగు. నోటికొచ్చినట్టూ పేర్తున్నావ్ !

శైట్టి.- మా డబ్బు మాకిచ్చి, అంత పొరువముంటే.

సత్యం.- ఇవ్వకపోతే నోటికొచ్చినట్టూ కూస్తావా ?

శైట్టి.- అనరూ ! అంటారా, అని చూస్తారా ?

సత్యం.- ఆ ! ఇస్తాలే ... ముందు గుమ్మందిగి మాట్లాడు.
ఊ ! ... పోవేం ? ... (అని మెడపట్టుకుని తోసేసి
గడియపెట్టి) నీ డబ్బు రావాల్సివుంటే దావా తెచ్చుకో.

శైట్టి.- (వీధిలోంచి) సరే ! ఎలారాదోచూస్తాగా ! నడివీధిలో
నిలబెట్టి పరువు తియ్యకపోతే వొట్టు...

సత్యం.- ఓ ! చూసేంలేవోయ్ ! వెళ్ళు ! వెళ్ళు ! (అని
గారినిచూచి) ఇంటిదగ్గిరుంటే యీ బాధ, ఆఫీసుకెళ్తే
ఆ బాధ. ఇంక నే నెక్కడికి పోయేది ? ఇక నావల్లకాదు.
నే నీ సంసారం ఒక్కక్షణంకూడా చెయ్యలేను. మీ
రందరూ నా పాలిట యమదూతిల్లా పోగయేరు. మీ
అందర్నీ మేపడానికి నా కింక శక్తిలేదు. పొండి !

గారి.- బాగానేవుంది... మాటాడితే కస్సు, బుస్సు -
ఇదొకటి బాగా చేతనైంది. మాటాడితే మా మీద పడి
పోతారేం ? మాకేం పెట్టేశారు ? వున్నకాడికి చీర
లన్నీ మా పుట్టింటారే పెట్టేరు. పదితులాల బంగారంతో
కన్యాదానంచేసి యింత సుఖపడమన్నారు పట్టెడు
మెతుకులు పెట్టడానికేనా మీ కింత కష్టం ? తమ్ముడి
పెళ్ళికని ఆరువందల రూపాయలు బేంకులో అప్పుచేసే
రాయె... తమ్ముడి పెళ్ళానికని నా వంటినున్న బంగారం
ఇచ్చేసేరాయె... (ఏడుస్తూ) ఇన్ని చేసినా నే నేమైనా
అన్నానా ? పట్టెడు మెతుకులు పెడుతున్నారని ఇలాంటి
మాటలంటారా ? పోనీండి, మీ కంత కష్టంగావుంటే పది

నెల్లపాటు మా వాళ్ళింటికి పంపండి. హాయిగా వుండురు గాని. ఎందుకొచ్చిన జీవితం? నా జీవితం.

సత్యం.- (కోపంగా) ఛా!... ఛావే!... నన్నుద్ధరిస్తావా? పోతే హాయిగా వుంటాను. పోతే మావాళ్ళకి పెత్త రన్న ఏడుపెందుకూ? ఇంతకాలం నీ తమ్ముడువచ్చి తిని పోయిందో? అది మర్చిపోయేవేంటి?

గౌరి.- నా వాళ్ళకేమంత గతిలేకపోలేదు. తిండికిలేక మీ యింటికి రాలేదు. తిన్నాడేమో గరిశడు ధాన్యం యిచ్చిపోయేడేమో? ఆ యిన్ని గింజలూ లేకపోతే మన పని తెలిసేది.

సత్యం.- ఆ! ఎదురుచెబుతున్నావ్?... (అని చెంపమీద కొడతాడు) ఛా! ఛా! అవతలికి. నేనంత చేతకాని వెధవనై పోయేనేం? సరే... చూస్తాగా, మీనాన్న, అమ్మ ఏపాటి పెడతారో? (అని పాగా కొయ్యనున్న బట్టలు తీసి మూట కట్టుతూ) నాల్గునెలలపాటు కనిపించ కుండా పోతే... అప్పుడు మీ సంకటం కుదురుతుంది. ఎలా ఏడుస్తారో ఏడవండి! (అంటూ మూట చంకనుబెట్టి చెప్పలో కాలుపెడుతాడు.)

గౌరి.- (ఇంతసేపూ ఏడుస్తున్న దల్లా చటాలున వెళ్ళి అతని చెయ్యిపట్టుకొని) ఇదిగో! నన్ను చంపుకుతిన్నట్టే మీరు వెళ్ళితే. నన్నూ నా పిల్లడ్ని ఏ గంగలోనైనా త్రోసేసి అప్పుడు వెళ్ళండి!

సత్యం.- ఛీ!... వదులు. ఏ గంగలో పడతారో పడండి.
నేను మాత్రం ఒక్కక్షణం వుండను. నీతోటీ, యీ అస్పృ
లాశ్మతోటీ బాధలు పడలేను. ఎక్కడేనా సుఖంగా వుండే
ప్రపంచంలోకి పోతాను. (అంటూ పోబోతాడు)

గౌరి.- ఒద్దండీ! నామాట వినండి! గంపెడంత సంసారాన్ని
కాళ్ళ తన్నుకుపోతారేమండీ? పాపాయి నై నా చూడండి!
వద్దండీ! వద్దండీ! ... (అంటూ యీడిగిల బడుతుంది)

సత్యం.- వద్దు ... నన్నా పొద్దు. (అంటూ గౌరిని త్రోసి
వేసి వీధి తలుపు గడియతీస్తాడు)

(ఇంతలో వీధిలోంచి ప్రజాసమూహం ... ఏదో కంఠస్వరం)

రావోయి సోదరా!

రావోయి సోదరా!

మరో ప్రపంచం పిలచిందోయీ

రావోయి సోదరా!

జై! శ్రమజీవుల పార్టీకి జై.

యువకుడు.- (ప్రవేశం ఎర్రజెండా పట్టుకుని) జై! శ్రమజీవుల
పార్టీకి జై. (వెనుకనుంచి అందరూ అంటారు) ధనికవర్గం
నశించాలి! బూర్జువా తొత్తులు నశించాలి! విప్లవం
వర్ధిల్లాలి! (అందరూ) నమస్తే! కామ్రేడ్.

సత్యం.- (అకస్మాత్తు సంఘటనకు ఆశ్చర్యపోయి తత్తర
పాటుతో) నమస్తే! నమస్తే!

గౌరి.- (చటాలున లేచి వారగా నిలువబడుతుంది కళ్ళనీళ్లు తుడుచుకుంటూ)

యువ.- పాపం! పేదల సంసారాలు ఇలానే వుంటాయి. గోచీకి పెద్ద, గావంచాకిచిన్న. ఆ యిల్లాలిని అలా ఏడి పిస్తావేం కామ్రేడ్ ?

సత్యం.- (తొత్తరపాటుతో) అహ ! ... ఆ ! ఏమీలేదు, ఏదో....

గౌరి.- (దుఃఖించే వడకుచున్న స్వరంతో, ధైర్యం తెచ్చుకొని) చూడండి బాబూ! గంపెడంత సంసారాన్ని, పెళ్ళాన్ని, పిల్లాడిని కాలదన్ని ఎక్కడికో పోతానంటారు. నాగతి ఏంకాను ? నాకెవ్వరు దిక్కు చెప్పండి. ... యీ ప్రపంచాన్ని విడిచి మరో ప్రపంచంలోకి పోతారట. నోటికొచ్చిన అఘాయిత్యాలు మాటలాడుతూ నన్నెలా దుఃఖపెడుతున్నారో చూడండి. మీరై నా చెప్పండి బాబూ ! యీ ప్రపంచంలోనే వుండమని, నా పసుపు కుంకుమ నిలుపమని చెప్పండి బాబూ ! చెప్పండి !

యువ.- (ఏదో ఆలోచించి, వుద్దేశము నెరవేర్చుకొనువాని వలె నటించి) ఆ ! ... చెప్తానమ్మా ! తప్పకుండా చెప్తాను. అసలు ఇది మగనాలి తగువు. ఇలాంటి తగువులు యీ దేశం అంతటా వున్నాయ్ ! వీటికి కారణమైన దరిద్రం దేశంలో వున్నంతకాలం ఇటువంటి కలహాలు తప్పవు.

గౌరి.- అవును బాబూ ! వచ్చినజీతం చాలక వెయ్యి రూపాయలు అప్పుచేసేం. పరువు. మర్యాదా పోతున్నావి. ఇంట్లోనూ వీధిలోనూ తలెత్తుకు తిరుగలేక పోతున్నాం. అందువల్ల ఆయన మనస్సు పాడై సంసారం వద్దు, పెళ్ళాం వద్దు, పిల్లలొద్దు అని ఏమో అశూయిత్యాలు నూట్లాడుతూ నన్నెలా దుఃఖపెడుతున్నారో చూడండి.

యువ.- (సత్యాన్ని చూచి) కామ్రేడ్ ! నువ్వు మేధావంతుడవే! యీ మాతృదానికే యిలా కృంగిపోయి ఉద్రేకంతో ఎంతో స్తే అంతా చేస్తావా?

సత్యం.- (చేతులుపట్టుకొని) అయితే ఏం చెయ్యమంటాన్ ? మిస్టర్ ! మా కష్టాలు మీకేం తెలుసు? నేను B.A. పాసయ్యాను. చదువుకున్న రోజుల్లో నేనూ ఓ మేధావంతుడనే. ఆనాడు స్నాతకోపన్యాసంలో చెప్పేడు. “మీ రందరూ భావినాయకులు. ప్రపంచం మీ మీద ఆధారపడి వుం”దన్నాడు. అందరికీ అన్నవస్త్రాలు, విద్యా సౌకర్యాలు కల్పించడమే ప్రభుత్వకర్తవ్య మన్నారు. అందుకు మీరందరూ మాతో సహకరించాలని హెచ్చరించేడు. ఆనాడు ఎంతో సంతోషించేను. యీ ప్రపంచంలో అడుగుపెట్టేను. మానాన్నగారి స్నేహితుడు నన్నాదరించి తన కుమార్తెనిచ్చి వివాహంచేసేడు. తహశీల్దారు ఆఫీసులో వుద్యోగమిప్పించేడు. ఆనాడు నా భార్య నాకెంతో సౌమ్యంగా కనబడేది. ఈనాడు నాజీవితాన్ని కృంగదీసిన బ్రహ్మరాక్షసిలా కనబడుతున్నాది.

శారి.- (దుఃఖంతో) విన్నారా అమాటలు ? ఇదే వరస...
మాటాడితే నా మీద విరుచుకుపడతారు. అన్నెమూ,
పున్నెమూ యెరుగని అమాయకురాలిని. నమ్మి వచ్చి
నందు కిలా తూలనాడుతున్నారు. ఆస్తిపాస్తులు పంప
కాలైనా, పచ్చని మాసంసారాన్ని పాడుచేద్దామని,
ఆయననంక పుట్టెడుబలగంవుండీ, మావారి భుజాలుపొం
గేసి వెయ్యిరూపాయలు అప్పుచేయించేరు. తండ్రి
నోయినతరువాత చనువుకోసమని వున్న భూమిపుత్రా
అమ్మీసేరు. ఇంక నేనూ, మంగళసూత్రం మిగిలేం.

సత్యం.- (కోపంతో) చాలించు! అడవి ఎంతకేనాతగును.
ఎటోచ్చి సంసారాన్ని పాడుచేసింది నేననేగా అనేది?
మాటాడితే సీతమ్ముడు ఇచ్చిన గరిశదుధాన్యం, మీ
నాన్న పెట్టినబంగారం, బట్టలూ లెఖచెబుతూ నే నెం
దుకూ చేతకానివాడిగానూ, నువ్వేనన్ను పోషిస్తున్నట్టు
గానూ చెబుతున్నాన్! ఆయితే నాఅవుసరం సీకేముంది?
ఇంత దన్ను సీకున్నపుడు హాయిగాబ్రతుకు.

శారి.- అవునుమరి. అలాగంటే ఇలాగ! నామానాన నేను,
మీ మానానమీరు బ్రతికేలాగైతే మా నాన్నగార్ని
ఎక్కువుండా అంతబంగారం పెట్టి కన్యాదానంచేసింది?
అప్పుడే మానాన్నగారు నన్నేకాలేజీలోనో చదవేస్తే
నేనూ యీపాటికి మాఅక్కలాగ B. A. ప్యాస్సై ఏ
ఆఫీసరు వనో చేసి హాయిగా బ్రతికేదాన్నే. (వడుస్తూ)
నా చనువు మధ్యలో తగలడబట్టి, నాబ్రతుకిలా కాబట్టి

నన్నింత నీచంగా కూస్తున్నారు. ఇంతేనా చేస్తారు?
చెయ్యండి. వాళ్ళలాగా, వీళ్ళలాగా మూడు ముస్తాబులై
వీధులంట తిరిగే వంశంగాదుగా? మీరేమన్నా ఏం
చేసినా ఇంట్లో చచ్చి పడివుండవలసినదే!

సత్యం.- (తలకాయపట్టుకొని) ఆరే భగవంతుడా! నాకు
చావు వచ్చిందకాదు. ఇంట్లో పెళ్ళాం, వీధిలో అప్పు
లాళ్ళు, ఆఫీసులో ఆఫీసరు, ఇంతమంది మధ్యా కృశించి
నశించిపోయేకన్న. ఎక్కడికో ఏ ప్రపంచానికో పోలే ఏరి
పోతుంది. కామ్రేడ్! చెప్పండి, ఆ ప్రపంచం ఎక్క-
డుంది? ఆ ప్రపంచంలో ఏంటుంటుంది చెప్పండి.

యువ.- హా! హా! హా! ప్రపంచం!... ఎక్కడోలే దా
ప్రపంచం... ఇక్కడేవుంది.

గౌరి.- అమ్మయ్య! మీ యిల్లు వెయ్యి ఇళ్ళు అవుతాయి.
అలా చెప్పండి బాబూ! ఇక్కడేవున్న యీ ప్రపంచాన్ని
విడిచి ఎక్కడికో పోతానంటారు.

యువ.- అతనికి తెలీదమ్మా! అతనికేకాదు. గొప్ప గొప్ప
వాళ్ళకే తెలీదు. ఆ ప్రపంచం సంగతి.

గౌరి.- ఆ! ఏమిటిబాబూ! అంత బాగుంటుందా ఆ
ప్రపంచం?

సత్యం.- అబద్ధం! మీరు చెప్పేవంతా అబద్ధం! అలాంటి
ప్రపంచం నా కనుచూపుమేరలో ఎక్కడా కనుపించ
లేదు.

యువ.- ఇలా అనేది మీరేకాదు. గొప్ప గొప్ప వాళ్ళే అన్నారు. అలా అన్నవాళ్లందరూ ఆ ప్రపంచానికి దూరమై, అప్పులతోనూ, అవినీతితోనూ అంతఃకలహములతోనూ అల్లాడి కృశింస్తున్నారు.

గౌరి.- (భర్తతో) ఆ! మీ రలాఅనకండి! ఆయన చెప్పి నట్లు వినండి ?

సత్యం.- వింటాను. ఇదివర కెందరో చెప్పినప్పుడు విని నమ్మేను. కాని, చెప్పింది వేరు, చేసిందివేరు, విన్నది వేరు, అనుభవించిందివేరు అయింది. ఇక నెప్పుడూ విని నమ్మకూడదని నిశ్చయించుకున్నాను. ఇప్పుడు వినమంటే, ఎలా విని నమ్మేది ?

యువ.- వద్దు ! విని నమ్మవద్దు ! అనుభవించే నమ్మమంటా న్నాము. మీరు విన్నమాటలు బూర్జువా తొత్తులవి, ధనికనర్గాలవి. వాళ్ళది బిచ్చగాళ్ళరాజ్యం, అవినీతిపరుల రాజ్యం. ఆ రాజ్యంలో కష్టపడేవారికి ఫలితం లేదు. దున్నేవాడికి భూమిలేదు.

సత్యం.- అయితే మీరాజ్యంలో వున్నాయా ? మీ దే రాజ్యం ? మీ రాజ్యం ఎక్కడున్నది ?

యువ.- అవును, మా రాజ్యంలో వున్నాయ్. మాది శ్రమ జీవుల రాజ్యం ! గుమాస్తాల రాజ్యం ! కూలీల రాజ్యం ! కర్షకుల రాజ్యం !

గౌరి.- ఆ ! ... ఏమిటి ? మీ రాజ్యంలో గుమాస్తాలే రాజులా ?

యువ.- ఆ ! ... అవునమ్మా ! మా రాజ్యంలో గుమాస్తాలే రాజులు, కూలీలే మంత్రులు, కర్షకులే కామందులు. మీరందరూ మహారాణులు.

గౌరి.- ఏమో బాబూ ! అంత అదృష్టమా ? ... ఆ రాజ్యం ఎక్కడుంది బాబూ ?

యువ.- ఆ రాజ్యం ఎక్కడో లేదమ్మా ! విప్లవంలోవుంది. విప్లవం మీ చేతుల్లోవుంది. మీ రందరూ విప్లవంలో పాల్గొనండి ! అప్పుడు మీ కా రాజ్యం వస్తుంది. నీ భర్త మహారాజౌతాడు. నీ గోమహారాణివౌతావు. జై, శ్రమ జీవులపార్టీకి జై ! (అందరూ)

సత్యం.- (నిశ్చలతలో ఆలోచనా నిమగ్నుడై అలా ఉండిపోతాడు.)

యువ.- కామ్రేడ్ ! కదులు ! కదంత్రొక్కు ! కార్యదీక్ష బాను ! లే ! మరోప్రపంచంలోకి లే ! నువ్వెవ్వరికీ బాకీలేవు. నీకే యీ ప్రపంచం బాకీవుంది. నీ శ్రమకి యీ ప్రపంచం ఋణపడింది. కార్మిక, కర్షకుల కష్టానికే ప్రపంచం ఋణపడింది. ఈ ధనికవర్గం ఋణపడింది. నీ వెవ్వరికీ ఋణపడలేదు. అందరూ నీకే ఋణపడ్డారు. లే ! లే ! ...

గౌరి.- (భర్తను కదుపుతూ) లెండి ! లెండి ! ...

సత్యం.- (ప్రదేశకంగా) లేస్తాను. విజృంభిస్తాను. విహరిస్తాను.
వీధివీధులూ, వాడవాడలూ తిరిగి వ్యాపింపజేస్తాను విప్లవం.

యువ.- జై! శ్రమజేవుల పార్టీకి...కార్మిక కర్షకపార్టీకి...
జై! అందరూ—

నదీనదాలు కొండలుకోసలు ఎడారులన్నీ దాటుకొని
పదండి అంతా ముందుకుపోదాం బంధాలన్నీ
త్రేంచుకొని.

(తెరవాలును)

2-వ రంగము

ఛాయా ప్రదర్శనం

[తెల్లని తెరపైని మనుష్యులు పరుగెత్తుతున్న ఛాయలు. కాగడా
లతో, కత్తులతో, తుపాకులతో కోలాహలంగా గేయంపాడుతూ—]

మరోప్రపంచం - మరోప్రపంచం

మరోప్రపంచం వచ్చింది

పదండి అంతా ముందుకుపోదాం బంధాలన్నీ

త్రేంచుకొని

కార్మిక, కర్షక, మేధావంతుల

కాలగనేజీ వచ్చింది

కాలమృత్యువై ధనికవర్గముల గడగడవణికిం

చేస్తుంది. || మురో!

... దున్నేవాడినె భూమందాం శ్రమించేవాడినె

ఫలమందాం

నవప్రపంచ శంఖారావంతో

నాందిపాడుదాం రారండోయ్ ||మరొ||

[ఈవిధంగా పాడుతూ కోలాహలంగాపోతారు. ఛాయ అంతరిస్తుంది. తెగలేచును.]

[అది ఒకమిల్లుయజమానిగృహంలోగది. రాత్రిసమయం. చిన్న దీపం వెలుగుతున్నట్లుంది. ఒక ఇనుపబీరువా, సోఫాలు, కుర్చీలు, మొదలైన సామగ్రివుంటుంది. ఉచితరీతిగా అలంకరించబడివుంటుంది. వెనక్ తెరిచి తెరవుంటుంది. ధనికుడైన భూపేంద్రుడుగోడకుచేగువగా చుంచుకొని వెళ్ళిపోయివుంటాడు. ఇంతలో అతనికి స్వప్నంవస్తుంది]

ఒక స్త్రీ జుట్టువిరయబోసుకొని వికృతాకారంలో చేతిబిడ్డంపట్టుకొన్న ఛాయవస్తుంది.

స్త్రీ.- హా! హా! హా! (వికటాట్టహాసం)

భూపే.- (భూపేంద్రుని ఛాయ వెనుకనుండి లేచును. ఆగునంటి ఏర్పాటు తెరవెనుక మనిషిని పరుండ బెట్టి చేయవచ్చును)

ఆ! ఆ! ఎవరు నువ్వు?

స్త్రీ.- భూపేంద్రా! నిర్భయంగా పడుకున్నావా? లే! లే! నీకీ ప్రపంచంలో తావులేదు. ఇదిగో నీకోసంవచ్చేను. నీ ప్రిణాలు తీసుకుపోవడానికి వచ్చేను. కాలపాశం తీసుకొచ్చేను. రా! రా!... హా! హా! మృత్యుదేవతని హా! హా! హా! విప్లవదేవతని... రా! రా!... (అని సమీపించుచుండగా)

భూపే.- ఆగు! ఆగు! నన్ను చంపకు! నన్ను బ్రతకనీ... ఎంత ధనంకావాలన్నా ఇస్తాను. నా పూసురాకు... మృత్యుదేవతా నా మీద నీకూ పగేనా? ఆ దుండ

గులతో నువ్వు చేర్తావా? మృత్యుదేవతకి కూడా పార్టీఫీలింగేనా?

స్త్రీ.- హా! హా! హా... పార్టీ! ... ఫీలింగు! నాకా!... లేదు. నాకు పార్టీఫీలింగులేదు. నే నన్ని పార్టీలకీ చెందు తాను. నే నన్నిటిలోనూవున్నాను. నాకోసం యీ పార్టీలు పుడతాయ్? సస్తాయ్. అంతర్జాతీయసంఘం, ఆటంబాంబులసంఘం... ఇంకా ఇంకా అన్ని సంఘాలు నావే... నేను లేని సంఘం అంటూ లేదు...

భూపే.- ఆ!... అన్నిట్లోనూ వున్నావా?... నీ... పేరు?

స్త్రీ.- నాపేరు ధనం. ఇంకోపేరు దురాశ... మరోపేరు మృత్యువు. మృత్యువుని తప్పుకోడం అసాధ్యం. రా! రా!... హా! హా! హా!

భూపే.- (భయంతో) రాను? రాను?

స్త్రీ.- హా! హా! హా! రావూ? రాకేంచేస్తావ్? నువ్వనగా ఎంత?... మహారాజుల్ని మసిచేశా... రాజ్యాల్ని నాశనంచేశా... మహాయుద్ధాలు చేయించా... మనుష్యుల్ని మారణంచేశా... విప్లవం సృష్టించా. అదిగో? అదిగో... విప్లవం! మహావిప్లవం! రా? రా? ...

(ఇంతలో కోలాహలం వినబడును...)

ధనికవర్గం నశించాలి!
శ్రమజీవులరాజ్యం రావాలి!
బూద్ధవావర్గం నశించాలి!

భూపే.- (తృల్లిపడిలేచి) ఛస్తేకాదు... (భయభ్రాంతుడై ఇటునటు తిరుగుతూ) ధనికవర్గం నశించాలి?... ధనికవర్గం నశించాలి?... విప్లవం వర్ధిల్లాలి?... వి...ప్ల...వం! దేనికీ విప్లవాలు? ... దేనికీ?...

లక్ష్మీ.- (పూపిరాడకుండా ఆభరణాలు ధరించుకొని, తలనిండా పువ్వులుపెట్టుకొని కండ్లు మెరిసే చీరకట్టుకొని గ్లాసుతోపాలు పట్టుకొని ప్రవేశం) ఏమండీ?...

భూపే.- ఆ? (వెనుతిరిగిచూచి)

లక్ష్మీ.- ఏమిటండీ? కేకలు.

భూపే.- ఆ?... హా! హా! హా! ధనికవర్గం నశించిందీ లక్ష్మీ! లక్ష్మీ!... (అంటూ వుద్వేగంగా చూస్తూ లక్ష్మీదగ్గరిగా పోయి ఆమెధరించుకున్న ఆభరణాలు చూపుతూ) మహాసర్పాలు!... కాలసర్పాలు... ఇవన్నీ... నీ కంఠాన్ని కొరికి కాలకోటి విషాన్ని గ్రక్కుతాయి లక్ష్మీ...

లక్ష్మీ.- (భయపడుచూ గ్లాసు క్రిందకు జార్చి, వెనుకకు అడుగువైచి, రెండుచేతులతో ఆభరణాల్ని గుండెపై హత్తుకొనుచూ)

కాదు...కాదు. ఇవి సర్పాలు కావు, ఆభరణాలు. మీరు చేయించిన ఆభరణాలు. అలా అనకండి నాకు భయం వేస్తున్నాది.

భూపే.- హా! హా! హా! ఆభరణాలు? కాదు, కాదు లక్ష్మీ!
 వ్రాణాలులేనే కాలపాశాలు. తీసివారే?... తీసివారే?
 ఆ! ఆ! (అంటూ ఆభరణాన్ని పట్టుకు విదలిస్తాడు)

(ఇంకలా గదిలోపువ్వుతో యడచి “థాం! ... థాం!” అని రివా
 ల్యురు ప్రేలుతుంది)

లక్ష్మీ.- ఆదెబ్బ లక్ష్మీకి తగిలి కెవ్వన కేకవైచి క్రోధపడి
 పోతుంది.

సత్యం.- (ప్ర)వేశం. మిలిటరీ దుస్తులతో చేత రివాల్యూరు
 పట్టుకొని) ధనికవర్గం నశించింది? విప్లవం వర్ధిల్లింది?

భూపే.- (అకస్మాత్తుగా జరిగిన ఆ సంఘటనకు దుఃఖితుగా,
 భయనూ, ఉద్రేకమూ ఒకసారివచ్చి నేత్రాలనుండి
 తొంగిచూస్తాయి. గాని ఏం చేయలేకపోగా క్రోధపడ్డ
 లక్ష్మీమీదపడి) లక్ష్మీ! (అని విలపిస్తాడు)

సత్యం.- హా! హా! హా! ఇంకెక్కడి లక్ష్మీ? నీకు లక్ష్మీలేదు,
 లక్ష్మీకి నువ్వులేదు...లక్ష్మీమాది.

భూపే.- (మతిపోయినవానిలా) ఆ? ... లక్ష్మీమీదా?...
 కాదు ... నన్ను వరించింది. నాది.

సత్యం.- హా! హా! హా! నిన్ను వరించింది. విడచిపెట్టింది.
 ఇంకొకరిని వరిస్తుంది అంతే ...

భూపే.- ఆ! అంతేనా?

సత్యం.- అంతే. నిన్ను వరించింది నీ భార్యలక్ష్మికాదు. లక్ష్మి అంటే ధనం. అది ప్రభుత్వాన్నే వరించాలి. ఇంకెవర్ని వరించకూడదు. అలా జరుగుతే లోకశాంతి నశిస్తుంది.

భూపే.- నిజం! ... లో ... క శాంతి నశిస్తుంది. అది ఎవర్ని వరించినా వాళ్ళకి శాంతిలేదు. నాభార్య అలా కాదు. నన్నే వరించింది. ప్రేమించింది. నీలక్ష్మికోసం నాభార్యని చంపేవ్? నీలక్ష్మికోసం ఇంకెందర్ని చంపుతావ్?

సత్యం.- ఎందరైనా చంపుతాం. ఏదైనా చేస్తాం లక్ష్మి కోసం. లక్ష్మిపై సంపూర్ణాధికారం ప్రభుత్వానిది. ప్రభుత్వం కళ్లు కప్పి లక్ష్మిని చేజిక్కించు కొనేవారిని నాశనం చేస్తాం. బ్రతికి బాగుపడాలనే ఆశవుంటే ప్రభుత్వ ఆజ్ఞల్ని శిరసావహించాలి? ఆస్తి పాస్తుల్ని ప్రభుత్వానికి వప్ప జెప్పాలి? అడ్డుతిరిగితే నాశనం! సర్వనాశనం.

భూపే.- ఆ? ... హా! హా! హా! అడ్డు తిరిగితే నాశనం? సర్వనాశనం! ఆ ప్రభుత్వం సర్వనాశనం చేస్తుందా? హా! హా! హా! ఏ ప్రభుత్వం?

సత్యం.- శ్రమజీవుల ప్రభుత్వం గుమస్తాల ప్రభుత్వం ... కార్మిక కర్షకుల ప్రభుత్వం ... అది మా ప్రభుత్వం. మా ఋణబాధలు నివృత్తి చెందడానికి మా కష్టానికి ఫలితంరావడానికి, మేం స్థాపించుకున్న ప్రభుత్వం. ఆర్థిక సమానత్వాన్ని స్థాపించి, అన్నవస్త్రాలకు లోటురాళ్లు

యని ప్రభుత్వం. మా ప్రభుత్వంలో భూద్రువాలకి స్థానం లేదు. బురఖారాయళ్ళకి స్థానం లేదు. పొండి? ... పొండి? ఈభవనాలు విడచి పొండి? మీసాక్టరీలను, జమీలను వదలిపొండి? ఖజానాతాళాలివ్వండి? ... పొండి?

భూపే.- (తాళాలువిసలేసి) పోతాం, మేంపోతాం, మీరు వస్తారు, మీరూపోతారు.

సత్యం.- మేంపోం. శాశ్వతంగా వుంటాం. మాప్రభుత్వానికి నాశనంలేదు, ధనికవర్గాలకి. హా! హా! హా! ధనికవర్గం నశించింది! శ్రమజీవులకి విజయం చేకూరింది, (అందరూ)

భూపే.- (ఉద్వేగంగా మొలనున్న తాళాలు విసరివేసి) ధనికవర్గం నశిస్తుంది... బూద్రువావర్గం నశిస్తుంది ... తీసుకొండి తాళాలు) కొట్టండి ఖజానా, తీసుకోండి ఫ్యాక్టరీలు, జమీలు లాక్కోండి, ధనవంతులుకండి, జమీందారులుకండి, బూద్రువాలు కండి, నశించండి, చావండి... గంగలోపడండి. (లక్ష్మీనిచూచి) లక్ష్మీ! నాలక్ష్మీ పోయింది. ఒంటెను నగలతో ఓరచూపులతో ఒంటరిగా పోయింది. నాతోఆడింది. నాతోపాడింది. నన్ను మోసంచేసి పోయింది. పోతా-నేనూపోతా-కార్మికుణ్ణి అయిపోతా - కర్షకుణ్ణి అయిపోతా - శ్రమజీవులలో కలిసిపోతా. హా! హా! హా! ధనికవర్గం నశించాలి? బూద్రువావర్గం నశించాలి! హా! హా! హా! (అంటూ నిష్క్రమిస్తాడు.)

సత్యం.- పో! ... హా! హా! హా! పో! పోయేడు. బీదల
రక్తమాంసాలు పీల్చి, పీల్చి సంపాదించిన ధనాన్ని విడిచి
పోయేడు. ఇకరాను, రాసెడు.

కార్మి. కర్ష.- (ప్రవేశం) సుత్తికొడివల్ని చేసబట్టుకొని
నెళుకూపున్న ధనికునివైపు చూస్తూ) పోయేడు-పోయేడు
మరిరాడు - రాలేడు.

కర్ష.- ఒరేయ్! కార్మికా!

కార్మి.- ఏరా? కర్ష-కా! చూడురా? ఆబాబుని. మనపా
లిట దేవుడు. ఈ తెలివైన బాబులందరూ, మనపనిం
కాసేరు. శ్రమజీవుల రాజ్యాన్ని స్థాపించేరు. ఇంకేమిరా?
కోపం.

కర్ష.- అవునా! కార్మికా! చూడురా! యీధనం. ఆ
అద్దాలు చూడురా? ఆ పటాలు చూడురా?

కార్మి.- ఆ! ఆ! అవునా! అవునా! (అంటూ క్రింద
చూస్తాడు. శివాన్ని చూసి కెవ్వునకేకవేసి కర్షకుడిని
సట్టుకుంటాడు.)

సత్యం.- హా! హా! హా! దడుసుకున్నావా? ధనాన్ని చూసి.

కార్మి.- శివాన్ని చూసి బాబయ్యా!

కర్ష.- నావొంటిమీది ధనంసూడా? ఆ శివంమీది ధనం
శ్రమజీవుల ఋణంరా!

సత్యం.- అవును. అది ఋణం. మనకి ఋణపడ్డారు. శ్రమ జీవుల ఋణం యీ స్రవంచల. మనఋణం తీర్చలేకపోతే రణం. అందుకే యీమారణం కార్మికా! కర్షకా!

కార్మి. కర్ష.- ఏం? బాబయ్యా!

సత్యం.- మనఋణాలు తీరేయ్. సంసారాలు బాగుపడ్డాయ్. శ్రమజీవుల రాజ్యం వచ్చింది. మనం ధనవంతుల మూతాం. జమీందారుల మూతాం పదండిముందు. ప్రపంచాన్ని పరిపాలిద్దాం! విశ్వంలో విహరిద్దాం! విజయం మనదని చాపేద్దాం!

(అందరూ) పదండి? పదండి.

(ఒక కంఠస్వరం)... ఆగండి? ఆగండి?... మీరక్కడే ఆగండి?

(అంటూ దుబ్బుమీసాల డిక్టేటరు ప్రవేశిస్తాడు రివాల్యూరుతో.)

డిక్టే.- ఆగండి! ప్రపంచాన్ని పరిపాలించేది మీరుకాదు, విశ్వంలో విహరించేది మీరుకాదు, యీ స్రభుత్వం. శ్రమ జీవుల సౌఖ్యంకోసం రణజ్వాలలు లేకేత్తింది, రక్తం ధార నోసిన స్రభుత్వం. శ్రమజీవుల స్రభుత్వముకాదు, శ్రమ జీవులకోసం స్రభుత్వం. శ్రమజీవులు శ్రమించాలి. స్రభుత్వం పరిపాలించాలి. శ్రమజీవులు శ్రమజీవులే... జమీందారులుకాకూడదు. ధనవంతులుకాకూడదు. శ్రమ మీది, ఫలితంమీది. ఆహారం మీది, విశ్వర్యంమీది.

సత్యం.- ఆ!...

డిక్టే.- అంతే.

కార్మి, కర్ష.- (సత్యాన్ని చూచి) ఏటి! బాబయ్యా? ఇంటి
ఫోరం! శ్రమించేది మేమా? ఫలితం ప్రభుత్వాందా!
ఏటిబాబూ?

సత్యం.- (బుర్రదించుకొని) అంతే. ప్రభుత్వాజ్ఞా తిరుగు
లేదు. నేనూ నేవకుడినే మీరు నేవకులే. పదండి మన
కుటీరానికి? ఫ్యాక్టరీలకి పదండి? పదండి వ్యవసాయ
కేంద్రాలకి?

అందరూ.- అందరూ తలలువంచుకొని దీనంగాపోతారు.

డిక్టే.- పొండి! హా! హా! హా! తిరిగి చూడకండి?...
హా! హా! హా! ధనికవర్గం నశించింది!... శ్రమజీవుల
ప్రభుత్వం వచ్చింది!

(ఎవరూ అనరు)

(రివాల్యూరుపేల్చి) ఛాం! ... అనండి! ... అందరూ
అనండి!

(అందరూ అంటారు)

డిక్టే.- హా! హా! హా! పాడండి మహాప్రస్థానం!

(అని తీవిగా నిలచునియుండగా వెనుక అందరూ పాడుతారు)

— గే యం —

మరోవిధంగా - మనోహరంగా । మహిమండలం

మార్చేద్దాం

పదండి ముందుకు పదండి త్రోసుకు! పోదాం పోదాం

పై పైకి ॥మరో॥

ఎదురుతిరుగు ఏ మొనగాడ్చెనా । యీడ్చి పొడిచి
గ్రద్దలకేద్రాం
పూరిగుడిశలను పరపరకోసి । మహాభవంతులు
కట్టేద్రాం ॥మరో॥

గృహపరిశ్రమల గుండెలుజీల్చి । కర్మాగారాల్
స్థాపిద్దాం, యంత్రాలతో భువిని నింపేద్రాం
మక్కి పెద్దలను తుపాకిగుండ్లుతో । ట్రాక్టర్లకు
బలివేసేద్రాం ॥మరో॥

దేవాలయ శిఖరాలనుద్రుంచి । దేవుళ్ళనుదివికెగ రేద్రాం
ప్రభుత్వ ఆజ్ఞను తిరస్కరిస్తే । ఫిరంగిగుండ్లను
పేల్చేద్రాం ॥మరో॥

(తెరవాలును)

కి.వ ర ం గ ము

అది మనోహరంగా అలంకరించబడిన గది. గోడలకు శ్రమజీవుల
నాయకుల చిత్రాలుంటాయి. గౌరి అందంగా అలంకరించుకొని చేత
ఓక పూలదండ పట్టుకొని, తనభర్త ఫాటోచూస్తూ పాడుతూవుంటుంది.

— పాట —

నాభుడువస్తాడు - నా నాభుడువస్తాడు
నవ్వుమోముతోటి- ననుచేరి బుజ్జగిస్తాడు -ఎన్నెన్నో
తెచ్చియిస్తాడు
శ్రమజీవి ప్రభుత్వంలో నీ - సౌఖ్యాన్ని తెచ్చి
యిస్తాడు ॥నా॥

అందమంతచూచి ఆనందమందిపోతాను

ఆలింగనమ్ము చేస్తాడు

నాతో కోరిచేరి - సవ్యసాచి లాడుతాను ||నా||

(ఆరిపాడి పూలమాల నాగుని పోతాడు అంగుళ్యంబి.)

— ఇంతలో వీధిరాలు పు రట్టినదప్పుడు - వీధిలోంచి సత్యం —

సత్యం.- గారీ! గారీ! ...

గారీ.- (తన భర్త కంతాన్ని గుర్తుపట్టి సంతోషపడచుకొనితో) సచ్చేరు... నానాథుడు వచ్చేరు... (అని... అదంతలో అందం చూచుకొని పైటసవరించుకొని తిలుపు గిడియ తీసి కేబిలుపద్దకు వచ్చి వెనుతిరిగి నుంచుకొంటుంది.)

సత్యం.- (ప్రవేశం) (మోయరాని బరువు వీపుపెట్టించి, ఇనుపబోటీ ధరించి, చేత తువాకీ, బులిటదీ ముస్తులతో (ప్రవేశం.) గారీ! గారీ! ఇటుచూడు? నావేపుచూడు? నే నెలావున్నానో చూసేవా? నాకోసం ఎవరుచూస్తున్నావో కదూ?

గారీ.- అవును. ఎంతకాలమై వెళ్ళిపోయేరు? (అని వెనుదిరిగి చూచి భయంతో కెవ్వున కేకవేస్తుంది)

సత్యం.- (ఆతృతతో) గారీ? (అని దగ్గరగా వెళ్ళి రెండు చేతులూ పట్టు కుంటాడు)

గారీ.- (బెదరు చూపులతో) మీరేనా?

సత్యం.— ఆ! ...నేనే గారీ! సత్యాన్ని... భయపడుతున్నావా? గారీ! నేను మారిపోయేను గారీ?

గౌరి.- (బెదరిమాస్తూ చేతులు తప్పించుకొని దూరంగా నిలుచుంటుంది.)

సత్యం.- ఈ చేతులు కఠినంగా తగిలేయా? శౌరీ! అవును.... యీ వేళ్ళు తుపాకీ మీటలపై వీణవాయించేయ్. ఎందరెందరో తుండెలు తుండెలుగా చెండాడేయ్. మొద్దు బారిపోయేయ్. పాపిష్టిచేతులు, నీ కోమల హస్తాల్ని సుఖపెట్టలేక పోయేయ్.

గౌరి.- (కష్టంతోచి) ఆ! ... అలా అనకండి! ... మీ చేతులేంచేసేయ్! నారాత, మీ కేదో గొప్ప వుద్యోగం అవుతుందని, మనఋణబాధలన్నీ తీరిపోతాయని, అతను చెప్పినమాటలు విని మోసపోయేను, మిమ్మల్ని తొందరపెట్టెను. విప్లవంలోకి పంపించేను. ఇంతగా మారిపోతారనుకోలేదు. వాళ్ళు ద్రోహం చేస్తారనుకోలేదు. మిమ్మల్నిలా మారుస్తారనుకోలేదు. ఆ దుష్టులు...

సత్యం.- శౌరీ!...ఆగు! అలా అనకూడదు. అది ప్రభుత్వం. నన్ను మార్చింది శ్రమజీవుల ప్రభుత్వం. చాని కెదురులేదు. ఎదురు చెప్పగూడదు. అలా ఎదురుచెప్పే నీలాంటి కోమలాంగుల్ని, సుకుమారుల్ని స్వేచ్ఛాజీవుల్ని, ఎందరో హతమార్చేయి యీ చేతులు. ఇవి పాడు చేతులు శౌరీ! నా వుద్యోగం అదే శౌరీ!

గౌరి.- (భయంతో) ఆ! హత్యలా!

సత్యం.- అవును... హత్యలే!

(ఇంతలో వీధిలోంచి పలకాపు స్త్రీకములు పట్టుకొని వచ్చారు.
మోహన్ పరుగుత్తుకొని వచ్చి)

మోహన్.- అమ్మా! అమ్మా! (పలకాపు స్త్రీకాలు చిసరి)
నేను బట్టో కెళ్ళనమ్మా!

గౌరి.- నాన్నా! దా నాన్నా! దా! అడిగో! చూడు?
మీనాన్నని చూసేవా! ఎలా వున్నావో!

సత్యం.- దా! మోహన్!

మోహన్.- ఊ! నేనురాను. నువ్వు మా నాన్నవికావో.
అదేంటమ్మా! మానాన్న అలావుంటారా! నాన్నానో
నాన్నలా లేరే!

సత్యం.- లేనునాయనా! ఈ వుద్యోగం చేస్తున్నప్పుడు
ఇలాంటి బట్టలనే వేసుకోవాలి.

మోహన్.- అదేంటి? తుపాకీపట్టుకున్నావ్. అందర్నీ చంపి
స్తావా! ఏంటి? అంతేసి బరువు మోస్తున్నావ్. కూలి
వాణ్ణి పెట్టకూడదూ!

సత్యం.- నేను చేసేది కూలిపనే - అందుకే మోస్తున్నా
బాబూ!

మోహన్.- అదేంటి? అబ్బే! మానాన్న కూలిపనిచేయ్యడు.
పెద్ద ఆఫీసరు. ఎంతోడబ్బిస్తాడు. ఏం! కదమ్మ?...
గౌరి.- తప్పు. అలా అనకూడదునాయనా! ఆయనే మన
నాన్నగారు.

మోహ.- అమ్మా! మరే... నేను బల్లో కెళ్ళనమ్మా!
బల్లోనే...మంచిమంచి కథలు, పద్యాలు చెప్పరమ్మా!
రాముడు, ఆంజనేయుడు, కృష్ణుడు మీద కథలే చెప్ప
రమ్మా! గాంధీతాతంటే వాళ్ల కెంతో కోపమమ్మా!

సత్యం.- హా! హా! హా! మరే చెప్తానాయనా!

మోహ.- నీ కెందుకూ? వాళ్ళేవరో తెల్లగావుంటారు.
అదేంటో చెప్తారమ్మా! నాకేం బోధపడెవ్!

శారి.- తప్పునాయనా! బజ్జీపోవాలి. నేను లోపలికిపోయి
నాన్నకి పాలు, పళ్ళు, రొట్టెలు తెస్తాను కూర్చోమను.
ఆ!... ఆ డ్రెస్సు అది విప్పి ఆ గ్లాస్కోపంచికట్టండి.

సత్యం.- (ఏదో జ్ఞాపకంవచ్చి, తత్తరపడుతూ) ఆ!...
అలాగే...

శారి.- రాబాబూ! నాన్నకి పంచ, లాప్సీ ఇస్తాను. (అసి
కుర్రాడ్ని లోపలి తీసుకుపోతుంది.)

సత్యం.- హు! దీనికింకా తెలీదు. నేటి రాజ్యాంగవ్యవస్థ
ఎలా మారిపోయిందో! గ్లాస్కోబట్టలు ధరించి హాటో
ఆడడానికి వచ్చేనని అనికుంటున్నాది. ఆనాటి భారతీ
యత యీ మెలో యింకా అంతరించలేదు, హు!...
పాతివ్రత్యాన్ని పట్టుకు ప్రాకులాడే ఇలాంటి పుణ్యవతులు
యీ నూతన రాక్షసరాజ్యాంగలో నాశనమాతారని
గ్రహించలేకపోతున్నారు. ఆహా! ఎంతటి దేశానికి
ఎంతటి గతిపట్టింది!

(ఇంతలో మిలిటరీ సెంటరునుంచి సైరెన్ వినబడుతుంది.)

సత్యం.- (అదిరి) అదిగో! సైరెన్! స్వర్గతుల్యమైన భారత వ్యవస్థనుండి సరకంలోకి పిలుస్తున్న పిశాచస్వరం. పోతా పోతాననిచెప్తే పోసివ్వరు. చెప్పకుండాపోతా... పోతా (అంటూ పోతూవుండగా)

గౌరి.- (ఒకచేతితో దుస్తులు, రెండవచేతితో ఫలహారమూ పట్టుకొని వచ్చిపోతూవున్న భర్తనుచూచి) వెళ్ళకండి? వెళ్ళకండి? (అని ఆత్మితో పరుగెత్తబోయి పడిపోతుంది.)

మోహన్.- (లోపలినుండి పరుగెత్తుకొనివచ్చి) అమ్మా! అమ్మా! (చేతులు విదుపుకొని ఏడుస్తూ అమ్మదగ్గరగా వెళ్ళి కొంగుపట్టుకొని లాగుతూ ఏడుస్తూ) అమ్మా! లేవే! మా అమ్మ పడిపోయింది ఎవరారాడు?

డీకేటరు.- (అదే సమయానికి ప్రకాశం మిలిటరీదుస్తులు, చేత ఒక కేసుతో వచ్చి ఆ మెళిరస్సునకు దగ్గరగా నిలుచుంటాడు.) ఏం? అబ్బాయ్! మీ అమ్మ పడిపోయిందా!

మోహన్.- అమ్మా లేలే! ఎవరో వచ్చేరే.

గౌరి.- ఆ! వచ్చేరా! (అని శిరస్సు ఎత్తకుండా అతనిబూటు కాళ్ళు పట్టుకొని) వెళ్ళకండి! ఎక్కడికీ వెళ్ళకండి! మీతో నన్నూ తీసుకుపోండి! మిమ్ము విడిచి ఒక్కక్షణం వుండలేను.

డిక్టేటరు.- హా! హా! హా! వెళ్ళకండి! ఎక్కడికీ వెళ్ళకండి!... మగాడినివిడిచి ఆడది... ఆడదాన్ని విడిచి మగాడు ఒక్కక్షణమేనా వుండరూ?... హా! హా! హా! వుండాలి! వుండితీరాలి!

కారి.- (రెండు పాదములపై బుజ్జనానించి గట్టిగాపట్టుకొని) ఉండలేను. ఒక్కక్షణంకూడా వుండలేను. ఆడదానికి భర్తతోటిదే లోకం... భర్తతోటిదే జీవనం. అలా అనకండి?...

డిక్టే.- హా! హా! హా! అంటాను.

కారి.- ఆ!... (అని కాళ్ళువదలి బుజ్జపైకెత్తి చూస్తుంది) కెవ్వనకేకపైచి చటాలునలేచి పిల్లాడ్ని దగ్గరకుతీసికొని కొట్టుకుంటున్న హృదయంతో పైటనద్దకొని గోడవారగా పోయి వెనుదిరిగి నిల్చుంటుంది)

డిక్టే.- హూ!... నేనేం దెయ్యాన్నా! భూతాన్నా? మగాడ్ని చూస్తే ఆడదాని కెందుకేం భయం? వెధవసంఘం. యిలా తయారుచేసింది ఆడాళ్ళని.

కారి.- (వెనుదిరిగి పిల్లాడ్ని గట్టిగా పట్టుకొని భయాందోళనలతో) మగాళ్లు లేనిసమయంలో యీ విధంగా రాషడం బాగులేదు. ఇది సంసారుల ఇల్లు.

డిక్టే.- హా! హా! హా! సంసారులు... సానులు... సాన్లెవరు? సంసారులెవరు? అందరూ స్త్రీలే!... స్వేచ్ఛగాలిరిగి నంతమాత్రాన సాని అయింధా? బానిసబ్రతుకు బ్రతికి.

పడికృశించే యీ గబ్బిలాలందరూ పతివ్రతలూనా?...
కాదు... ఈ ప్రభుత్వంలో అలా ఎన్నటికీ కాదు.
కాకూడదు. (రెండడుగులు ముందుకువేసి) ఇదిగో?...
చెప్పేది జాగ్రత్తగా విను! మాకు ఆడవాళ్ళుకావాలి!
ప్రభుత్వకార్యాలయాల్లో పనిచేయడానికి మీ రందరూ
కావాలి! ఇల్లు విడిచి బయటకురావాలి!

గౌరీ.- (పిల్లడ్ని గట్టిగాపట్టుకొని భయంతో) రాం! మేం
ఎక్కడికీ రాం! మా వంశంలోలేనీ ఆచారం. మా
దేశంలోలేని ఆచారం మాకు తెచ్చిపెట్టకండి! నువ్వుల్ని
వీధిపెట్టకండి! మా సంసారాలు పాడుచెయ్యకండి!
దాంపత్యధర్మాన్ని నాశనంచేయకండి! సంఘాన్ని పాడు
చేయకండి! లోకశాంతిని కాపాడండి! ఆడదాన్ని వీధి
పెట్టకండి!...నాభర్తదగ్గరికి నన్ను పోనివ్వండి! మమ్మల్ని
దూరంచెయ్యకండి!

డిక్టే.- హా! హా! హా! ధర్మపన్నాలు!... ఎవరక్కడ?

(మగవాని ద్రస్సులోనున్న ఒక స్త్రీ ప్రవేశం. పేరు శ్వేచ్ఛ.)

శ్వేచ్ఛ.- (ప్రవేశం, సెల్యూట్ చేస్తుంది)

డిక్టే.- (గౌరీతో) ఇదిగో! చూడు? ఎవరో తెలుసా?

గౌరీ.- (తెల్లబోయి చూస్తుంది)

డిక్టే.- హా! హా! హా! ఆడది. నీలాంటి ఆడదే... పేరు శ్వేచ్ఛ.
మా ఆఫీసులో పైపిస్టు. జీతం 300-0-0 రూపాయలు.

ఆమె సంపాదించుకొని హాయిగా ఖర్చుపెట్టుకుంటుంది.
మరి నువ్వు ?

గౌరి.- నాకేం. నాభర్త సంపాదిస్తాడు. హాయిగా ఖర్చు
పెట్టుకుంటా.

డిక్టే.- హుం! నీ భర్త?... నీ భర్తకీ నీకూ కొన్ని వేలమైళ్ళ
దూరం. అతని సంపాదన అతనిదే. నీ సంపాదన నీదే.
ఎవరికష్టం వారిది. నీ భర్త నీదగ్గరకురాడు. నువ్వక్క-
డికి వెళ్ళలేవు. మీ యిద్దరికీ మధ్య సూతన రాజ్యాంగ
వ్యవస్థవున్నది. అది మిమ్మల్ని కలియనియ్యదు. మీ
యిద్దరికీ పనిచెబుతుంది, చేయిస్తుంది, ధనంయిస్తుంది.

గౌరి.- వద్దు... ఆ ధనం వద్దు... ఆపనీ వద్దు.

డిక్టే.- వీల్లేదు. కష్టపడాలి... నిర్బంధ కార్మికశిక్షణ
పొందాలి! వుద్యోగం చెయ్యాలి! సిగ్గు, లజ్జలు విడిచి
చాకచక్యంగా వుండాలి! “ఆడదం టే మగాడికి
ఏమాత్రం తీసిపోదు” అన్నట్లు అన్నిరంగాల్లో మీరు
పనిచెయ్యాలి! ధనం సంపాదించి సుఖించాలి! శ్వేచ్ఛా!
నువ్వు చెప్పు! ‘వాప్పించు. వీధిలోకి రప్పించు! పని
చేయించు. జాగ్రత్త!

శ్వేచ్ఛ.- (సెల్యూట్ చేస్తుంది)

డిక్టే.- వెళ్ళును.

శ్వేచ్ఛ.- వెంటనే తలుపు గడియపెట్టి తలుపునకు జారపడి
నిట్టూర్పువిడిచి గుడ్లప్పజెప్పి గౌరివేపు చూస్తుంది.

గౌరి.- నీకూ దయలేదా? నామీద.

శ్వేచ్ఛ.- (ఒక్కలడుగు ముందుకువచ్చి) హు! ... దయ!
ఎప్పుడోపోయింది. ఈదేశంలోనే లేదు.

గౌరి.- హు!... అలాఅనకు. దయే మానవత్వం. అది లేక
పోతే లోకమేలేదు. అలాఅంటావు నీకు మాత్రం
దయలేదూ?

శ్వేచ్ఛ.- (ఆమాటలు వింటూ ఏవో ఆనవాలు పట్టినట్లు
చూస్తూ అలా నిలబడిపోతుంది.)

గౌరి.- (దగ్గరగావచ్చి రెండు భుజాలు పట్టుకొని) ఏం?
సమాధానం చెప్పవ్? చెప్పవ్?

శ్వేచ్ఛ.- (చిన్ననవ్వునవ్వి) నీ మాటలు వింటూంటే మా
చెల్లి జ్ఞాపకం వస్తుంది.

గౌరి.- ఆ! మీకు చెల్లికూడా ఉందా? నాకూ ఓ అక్క
వుంది. B. A. చదువుకుంది. సరిగ్గా నీయంతే వుంటుంది.
చూసి చాలాకాలమైంది, ఆమెపేరు సరోజ.

శ్వేచ్ఛ.- ఆ! ... సరోజా! ... చెల్లీ! ... ఆ నిర్భాగ్యు
రాలిని నేనే. (అని ఆలింగనం చేసుకుంటుంది)

గౌరి.- అక్కా (అని పునఃగాఢాలింగనం చేసుకుంటుంది) !

(ఉభయులూ ఒక్క క్షణకాలం “అక్కా” “చెల్లీ” అనే
పిలుపు పిలుచుకుంటూ దుఃఖిస్తూ వుంటారు)

శ్వేచ్ఛ.- (నిట్టూర్చి) గారీ ! ఎన్నాళ్ళకు చూశాను గారీ !
 యీ అభాగ్యురాలు కులట. శ్వేచ్ఛ అనే పేరుతోవున్న
 సరోజ.

గారి.- ఆ ! ... అలాగా? అక్కా ! ఎలా మారిపోయావ్ ?
 'యీ పాడువుద్యోగంలో ఎందుకు చేరావక్కా ? ఎంత
 కాలానికి చూశాను.

శ్వేచ్ఛ.- (కుట్టాడినిచూసి) మోహన్ ! (ఎత్తుకుంటుంది)

మోహన్.- ఊ ! ఊ ! యీ అబ్బి ఎవరో నన్ను ఎత్తు
 కుంటున్నాడమ్మా !

గారి.- అబ్బికాదు నాయనా ! దొడ్డ.

మోహన్.- దొడ్డ కాదు ఎవరో అబ్బి. ఊ ! ఊ ! నన్ను
 దించేయి. మా అమ్మదగ్గరికి పోతా.

శ్వేచ్ఛ.- అబ్బినికాను నాయనా ? మీ దొడ్డనే ! (పిల్లాడిని
 దించి) చెల్లీ ! నీమతం, నీభావాలు విన్నతరువాత నిన్ను
 చెల్లీ అని పిలవడానికి నా కేమాత్రం అర్హత లేదు.
 (అని కళ్ళనీళ్ళు పెట్టుకుంటుంది)

గారి.- అలా అనకక్కా !

శ్వేచ్ఛ.- లేదు, గారీ, నేను కులటని. పతితురాలిని. ఆ
 పాడుచదువూ ఆ పాడుసంస్కారము నన్నీ స్థితికి
 తెచ్చాయి. ఆ నా డేమిటో అనుకున్నాగాని యిప్పు
 డనుభవిస్తున్నా. అడవాళ్ళకి శ్వేచ్ఛ నిచ్చామన్న

ఆదర్శ వాదులంతా ఆచరణలోమాత్రం ఆడవాళ్ళని ఆటవస్తువులుగా చూస్తున్నారు. శ్వేచ్ఛ ననుభవిస్తున్నామన్న ఆడవాళ్ళంతా మొగాళ్ళ చేతుల్లో నలిగి నశిస్తున్నారు. నిజం చెబుతున్నా చెల్లీ! అలాంటి చదువూ సంస్కారమూ లేకపోవడంవల్ల నువ్వెంతైనా అదృష్టవంతురాలివి.

గారి.- (కష్టంతోచి) అక్కా! అలా అనకక్కా!

శ్వేచ్ఛ.- లేదు చెల్లీ! చేసిన పాపాన్ని చెప్పనీ చెల్లీ! యీ శరీరం ఓ మురికికూపం. ఇవి రక్తనాళాలు కాపు చెల్లీ, మురికికాల్వలు. ఇది హృదయం కాదు చెల్లీ, విలాస పురుషుల వృద్ధ్యానవనం. (అని కుమిలి, కుమిలి ఏడుస్తుంది)

గారి.- అక్కా! ఏడవకక్కా! మానసాన్ని చంపుకొని యిలా జీవించేకంటే బావతో సంసారాన్ని చేసుకు జీవించకూడదా? అక్కా!

శ్వేచ్ఛ.-బావ!... చెల్లీ! నా సంసారాన్ని నా చేతులారా కూలద్రోసుకున్నా. విశాలప్రపంచంలో శ్వేచ్ఛగా విహరిద్దామని, ఏవేవో ఆశలుపెట్టుకొని— వాళ్ళమాటలు విని మోసపోయాను.

గారి.- వాళ్ళు?... వాళ్ళు నీ దగ్గరికే వచ్చేరా? అక్కా!

శ్వేచ్ఛ.- ఆ. వాళ్లు వచ్చారు.

గారి.- మా సంసారాన్ని పాడుచేసారు. ఒప్పించేదు. మెప్పించేదు మాటలతో - విప్లవంలోకి దూకించారు. ఆ

ప్రపంచంలోంచి యీ పాడుప్రపంచంలోకి తెచ్చారు. నా భర్తని నాకు దూరంచేశారు. నన్ను నాశనం చెయ్యబోతున్నాడు.

శ్వేచ్ఛ.- లేదు. నిన్ను నాశనంచేయలేదు. నీలాంటివాళ్ళని నాశనం చేద్దామనేవాళ్ళే సర్వనాశనం అవుతారు. తొందరపడకు? చెల్లీ! తొందరపడే నే నింతవరకూ తెచ్చుకున్నా. నేనేకాదు ఎంతోమంది...

గారి.- ఆ! నువ్వుకాక ఇంకా వున్నారా? అక్కా! ఏం? అక్కా! నాకంటే తెలివైనదానివే! చదువుకున్నదానివే! తెలిసుండి ఇలాచేశావా?

శ్వేచ్ఛ.- చేశాను. ఎలాగనుకో... చేశాను. విను. ఆ నాడు నేనూ మీ బావ ఓమీటింగుకి వెళ్ళాం. అవి ఆ రోజులు, నేనూ మీ బావ వాళ్ల మాటల్లోపడ్డాం. ఆ రోజు వాళ్ళ మీటింగుకి వెళ్ళేం. అక్కడ...

(తెర వాలును)

3-వ రంగంలో రెండవ భాగం

(తెర ముందుభాగమున మీటింగుకు కావలసిన ఏర్పాట్లన్నీ చేయవలెను. ఒక పేబిలు, మూడు కుర్చీలు, రెండు ఫూలవండలూ, ఒక మైకు సిద్ధంచేయవలెను. మైకుముందు ఓయవకుడు రేగినజాట్టూ, ప్లాస్టిక్ కళ్ళ జోడూ, గ్లాస్కో డ్రెస్సుతో ఎవరికోసమో నిరీక్షిస్తున్నట్లు మాటిమాటికి వాచీ చూసుకుంటూ వుంటాడు. హాల్లోని సభాసదులను పీక్షించి)

యువ.- కామ్రేడ్స్! పదినిముసాలాగండి. వారికోసం కారు పంపేం. యీపాటికి వస్తూవుంటారు.

(ఇంతలో కారు హీరన్ వినబడుతుంది)

యువ.- అదిగో! వచ్చారు. (వారిని చూస్తూ) హాల్లో
కామ్రేడ్ సుందరం...

(సుందరం, సరోజ ప్రవేశం)

సుందరం.- (కరస్పర్శ చేస్తాడు) కామ్రేడ్! చాలామైంది.
క్షమించాలి.

యువ.- అయిన ఆలస్యం ఎలాగయినా, మీ సతీమణి రాన
డంచేత మీరింగుకి క్రొత్తశోభ వచ్చింది. నమస్తే!

సరోజ.- నమస్తే!

యువ.- యీ రోజు చాలా సుదినం. యిలాంటి మీరింగు
లకి మీవంటి విద్యావతులురావడం చాలా శుభసూ
చకం. కమాన్ కామ్రేడ్స్!

(సుందరం, సరోజ చెరియొకజైపున కుర్చీలలో కూర్చొని మధ్య
కుర్చీ ఖాళీగా వుంచుతారు.)

యువ.- (మైకుముందు నిలువబడి) కామ్రేడ్స్! మనం కొన్ని
సంవత్సరాలనుండి హక్కులకోసం పోరాడుతున్నాం.
ఏ వేవో ఆశలు, ఆశయాలు పెట్టుకున్నాం. కలలు
కంటున్నాం. యీ నాడు అవి సిద్ధించే కాలంవచ్చింది.
చిరకాలంనుండి సాగిస్తున్న విప్లవం యీనాడు పరిపక్వ
దశకు వచ్చింది. పక్కానికొచ్చిన రాచ కురుపుని
కోసినట్లు యీ బూర్జువా విధానాన్ని విప్లవఖడ్గధారచే
తెగకోసేస్తాం. ఇటువంటిపవిత్రమైన కార్యానికి మీ

అందరి సహకారం వుండాలి. ఐతే మనం అనుకున్న రాజ్యం వస్తే మీ కందరికీ ఎంత సౌకర్యం చేకూర్చుందో వేరే చెప్పనక్కర్లేదు. అది తెలుసుకొనేందుకు విదేశం నుంచి కావలసినంత సారస్వతం తీసుకొచ్చి మీ ముందు పడవేశాం. ఆవి చదువుకోండి తెలుస్తాయి. అప్పుడే ఆ సారస్వతం విద్యార్థుల వంటికెక్కి ప్రతిరక్త నాథాల ల్లోను పరుగులెడు తున్నాయి. హార్లి క్సులో వున్నరుచి అమ్మపాలలోలేదని ప్రజానీకం తెలుసుకుంది. మా అవిరళ మైన కృషిచేత తెలుసుకొనేట్లు చేసాం. అందుకే మీ రందరూ ఇంత శ్రద్ధగా యిక్కడికివచ్చారు. ఈ మీటింగు మిమ్మల్ని విప్లవంలో పాల్గొనమని చెప్పడానికే ఏర్పాటు చేశాం. కనుక ఇటువంటి మీటింగులో చరిత్రప్రసిద్ధం కావాలంటే నే నొక్కటి కోరదలచుకొన్నా ... ఎవరిని? ... కామ్రేడ్ సుందరంగారి సతీమణి “సరోజ”గార్ని.

సరోజ }
సుందరం } (ఆశ్చర్యంగా చూస్తారు.)

యువ.- (సరోజవైపు తిరిగి) సోదరీ! యీ కార్మికులందరి తరపున మిమ్ము కోరుతున్నాను. ఈనాడు సమావేశానికి అధ్యక్ష వహించవలసిందని.

సరోజ.- (భర్తవైపు ప్రశ్నార్థకంగా చూస్తుంది)

సుందరం.- (ఏమన్నా అగౌరవంగా వుంటుందని నేత్రాలతో అంగీకారం తెలుపుతాడు.)

యువ.- వచ్చి అధ్యక్షస్థానాన్ని అలంకరించవలసినదిగా కోరుచున్నాను.

సరోజ.- (చేసేదిలేక అధ్యక్షస్థానాన్ని అలంకరిస్తుంది.)

యువ.- (వెంటనే పుష్పహారాన్ని ఆమెకు, సుందరంగార్కి సమర్పిస్తాడు. అందరూ చప్పట్లుకొడతారు.)

యువ.- (మైకుముందుకువచ్చి) కామ్రేడ్! యీరోజు మీ అందరి సమక్షంలో యీ సభాధ్యక్షస్థానాన్ని అలంకరించిన యీ వనితామణి కామ్రేడ్ సుందరంగారి సతీమణి శ్రీమతి సరోజ B. A. గారు. (చిన్న చిరునవ్వు)

సరోజ.- (అత డొంగిన గౌరవానికి సంతోష సూచకంగా చిరునవ్వు వహిస్తుంది)

సుంద.- (ముఖావ ముఖలక్షణాలు కలిగి వుంటాడు)

యువ.- సరోజ! నిజంగా సరోజే! యీ సభాసరోవరంలో సరోజగా భాసిల్లి పేరు సార్థకం చేసుకున్నారు.

(అందరూ చప్పట్లు కొడతారు)

సరోజ.- (ఆనందంతో మురిసిపోతుంది)

యువ.- ఇప్పుడు మన మందరం ఆమె వొసంగబోయే మహా పన్యాస మకరందాన్ని గ్రోలే తుమ్మెదల్లా చేరేం. ముఖ్యంగా నేను వారి పుపన్యాస మకరందాన్ని రుచి చూచే భాగ్యం కలిగినందుకు ఎంతగా సంతోషిస్తున్నానో చెప్పలేకపోతున్నాను. ఈనాడు ఇటువంటి విద్యా

వతులు కార్మిక కర్షకలోక సముద్ధరణకోసం నడుం
కట్టేరంటే విజయ సూచకమే! ఇకమీదట ప్రతి స్త్రీ
పిచ్చి పిచ్చి భావాలు, ఆచారాలు విడిచి తెగించి
ముందుకువచ్చి దరిద్రంతో బాధపడుతూన్న కోటాను
కోట్ల ప్రజల్ని పుద్ధరించడానికి పూనుకోకపోతే ప్రపంచం
సర్వనాశన మాతుంది. సీత, ఝాన్సీలక్ష్మీబాయ్,
సావిత్రి, మీరాబాయ్, ద్రౌపది, పద్మిని, దుద్రుమదేవి,
మల్లమదేవులవంటి పుత్తమ స్త్రీలకు నిలయమైన భారత
భూమిలో స్త్రీల ధైర్యత్యాగానికి లోటులేదు. ఆ
విశ్వాసం వుండబట్టే మనం యీ పుద్యమాలకు పూను
కున్నాం. వారివలెనే నేటి స్త్రీలుకూడా వంటింటిలో
మ్రగ్గకుండా, అత్తగారి ఆర్భాటాలకు లొంగకుండా, నడి
వీధిలో నిలబడి శంఖం పూరించాలి! ఢంకా మ్రోగిం
చాలి! విశ్వమానవ కళ్యాణానికి వీధి వీధులూ తిరగాలి!
ప్రతి గుమ్మం ఎక్కాలి! చెవి నిల్లుకట్టుకొని చెప్పాలి!
విప్లవం తేవాలి! శ్రమజీవుల రాజ్యం స్థాపించాలి!
(అందరూ చప్పుట్లు కొడతారు)

సరోజ.- (ఆమెకేదో ఘనత వచ్చినట్లు, నిజంగా ఆమె
కందరూ ఆధిక్యత నిచ్చినట్లూ భావించి ఊణక్షణానికి
పుత్రాహాన్ని విరజిమ్మే ముఖలక్షణాలతో గోచరిస్తుంది)

యువ.- కాలం అంతా నేనే అపహరించాను. ఇక స్త్రీమతి
సరోజగారు, వారి పుష్పన్యాస మకరందాన్ని నెదజల్లి
దరిద్ర జ్వాలతో మండే హృదయాలకు ప్రశాంతత కలి

గిస్తారని ఆశిస్తున్నాం, నమస్తే! (అని ప్రక్కకుర్చీలో ఆసీనుడౌతాడు)

సరోజ.- (లేచి పుతాహంతో మైకుముందుకు వస్తుంది)

సుంద.- (ముఖావంగా వుంటాడు)

సరోజ.- నమస్తే! కామ్రేడ్స్! నా గురించి ఎంతగానో చెప్పిన కామ్రేడ్ కి కృతజ్ఞురాలను, (అతనిని చూచి నవ్వుతుంది)

యువ.- నవ్వుతోనే సమాధానం ఇస్తాడు.

సరోజ.- నేను కార్మికులకి, కర్షకులకి సేవజేస్తాను. నా జీవిత సర్వస్వాన్నీ అర్పిస్తాను. మీరంతా ధనవంతుల చేతుల్లో నలిగి బాధపడుతున్నారు. వాళ్ల హయాం అంతరించి మీ రాజ్యం రావడానికి నేనూ కృషిచేస్తాను. కామ్రేడ్స్ నిజం చెబుతున్నా. నేను B. A. పాసయేనేగాని కాలేజీ విడిచిన నాటినుంచి వంటింట్లోనే మ్రగ్గుతున్నా. ఈనాడు మీరు నా కొసంగిన ఘనస్వాగతానికి నే నెంతో సంతోషిస్తున్నా. ఈనాటికి కళ్లు తెరిచా. ఆ వంటింటి జీవితం కన్నా యీ జీవితం ఎంతో మధురంగాను, మనోహరంగానూ వుంది. ఇంక నే నిలాగే జీవిస్తా! నా సర్వస్వం ధారవోస్తా! మహిళాలోకాన్ని ముందుకి తీసుకొస్తా! లోకశాంతి చేకూరుస్తా! శంఖం పూరిస్తా! ఢంకా మ్రోగిస్తా! విప్లవం తెస్తా! (ఆయాసం తీర్చుకొనే నిట్టూర్పుతో) కామ్రేడ్స్! ఇక నేను చెప్పవలసింది యేమీ లేదు, అంతా కామ్రేడ్స్ చెప్పేసేరు. నమస్తే!

(ప్రొగ్రాం కాగితంచాసి శ్రీ సుందరంగారు మాట్లాడుతారు)

సుంద.- (లేచి మైకుముందుకొచ్చి) సోదరులారా! నేనేం చెప్పేది? ఏం చెప్పాలో తెలియడం లేదు. ఇకమీదట చేసేది, చెప్పేది, మహిళలే! సావిత్రీ, అనసూయల్లా వీధి లోకివచ్చి శంఖాలు పూరించి విప్లవం తెచ్చేది మహిళలే. ఆడది పూనుకుంటే ఎలాంటి విప్లవాన్నైనా తెస్తుంది. అందుకే మేమూ చూస్తున్నాం. మన దర్శిదాన్ని కోల్పోయి ఆడవాళ్ళ చేతుల్లో హాయిగా యెప్పుడు సుఖ స్తామా? అని ఎదురుచూస్తున్నాం... నమస్తే! ఇంత కన్నా యీ రోజుల్లో మగాళ్లు ఎక్కువగా వుపన్యాసా లివ్వడం మంచిదికాదని నా వుద్దేశం. అంచేత విరమిస్తా! (కూర్చుంటాడు)

యవ.- (మైకుదగ్గరకు వచ్చి) ఈ నాటిసభ జయప్రదంగా జరిపించిన అధ్యక్షులవారికి, శ్రీ సుందరంగార్కి మీ అందరితరపున కృతజ్ఞత తెలియజేస్తున్నా. శ్రీమతికి, మీ రందరూ విచ్చేసి ఓపిగ్గా విన్నందుకూ, కోరినవెంటనే యీ మైకుని, యీదీపాలని సమైక్యంగా ఎలక్ట్రిక్ కంపెనీవార్డ్కి, నా కృతజ్ఞత. నమస్తే! (అందరూ నిష్క్రమింతురు.)

(తెరవాలుసు)

3-వ రంగములో మూడవ భాగం

[సుందరం ఇంట్లో ఓగడి. సామాన్యంగా అలంకరించబడి వుంటుంది. నీటుగా వుంటుంది. కుర్చీమీద కూర్చుని, టేబిలుపైనున్న అద్దం చూచుకొని తల దువ్వుకొంటుంటుంది సరోజ]

నైకిల్ బెల్ విసబడి పేపరుసార్ అనే కేకతోబాటు పత్రిక ఇంట్లోకి విసరబడుతుంది. (వికాలాంధ్ర పత్రిక)

సరోజ.- (వుత్సాహంతోపోయి పేపరు అందుకొని ఆత్మతగా విప్పి మెడ్డింగుచూచి సంతోషం పట్టలేని ముఖశబ్దంతో చదువుతుంది.) “వేలాది కార్మిక సమూహంలో శ్రీమతి సరోజగారి గంభీరోపన్యాసం”.....

కార్మిక కర్షక సముద్ధరణకై శ్రీమతి సరోజగారి ముందడుగు. సరోజగారు మహిళాజాతికే ఆదర్శ స్త్రీ. (సంతోషం పట్టలేక పేపరు హృదయానికి హత్తుకొని నిమిలితనేత్ర అవుతుంది.)

సుంద.- (పవేశం- ముఖం చిట్లించుకొని రాగానే కోటు విప్పకొనబోవగా)

సరోజ.- (సంతోషంతో) ఏమండీ! తరువాత యిప్పుండి! కోటు ముందీ పేపరుచదవండి.

సుంద.- ఏమిటో! కొంప మునిగిపోయే విషయం.

సరోజ.- చూడండి మీ కేతెలుస్తుంది. (అని పేపరుయిస్తుంది.)

సుంద.- అలాగా! ఏదీ! (అని పేపరుతీసుకొని చదువును.)

“వేలాది కార్మిక సమూహంలో శ్రీమతి సరోజగారి గంభీరోపన్యాసం. కార్మిక కర్షక సముద్ధరణకై శ్రీమతి సరోజగారి ముందంజ. శ్రీమతి సరోజగారు మహిళా లోకానికి ఆదర్శ స్త్రీ”... అబద్ధం. (పేపరు విసరికొట్టి)

పచ్చి అబద్ధం. (కోటువిప్పి పాగా కొయ్యకు తగుల్చును.)

సరోజ.- (నిర్ఘాంతపోయి నోట మాటలేక చూస్తుంది.)

సుంద.- ఇందు కేనా ! కొంపమునిగినట్లుచెప్పేవ్ !

సరోజ.- (పట్టరాని కోపంతో పేపరుతీసి) ఛీ! ... సహించలేని మగాళ్లు. మీకు చూపించడం నా బుద్ధిపూరితబాటు. యీ ప్రపంచంలో మీరొక్కరు మెచ్చకపోతే నన్ను మెచ్చుకొనేవాళ్లు లేరనుకొన్నారా? పుస్తకప్రేరణ అంత సీచంగా చూస్తారా?... ఏం?... పేరు ప్రతిష్ట మగాళ్ళ కేగాని, ఆడవాళ్ళ కక్కరలేదా?... ఇంతమాత్రంచేత నాకొచ్చిన నష్టంలేదు.

(అని లేడిమూలలో కాలు పెడుతుంది.)

సుంద.- ఎక్కడికా ప్రయాణం?

సరోజ.- క్లబ్బుకి.

సుంద.- ఎందుకు?

సరోజ.- మీటింగుంది. (అని జోళ్ళు తొడుగుతుంది.)

సుంద.- వెళ్ళడానికి వీల్లేదు.

సరోజ.- వీల్లేదూ? హు! ...ఎందుకు వీల్లేదు? వేలాది ప్రజా సీకం ఎలుగెత్తి పిలుస్తూ ఆడవాళ్ళకి అఖండ స్వాగతా లిస్తుంటే...నువ్వొక్కడివి పుస్తకప్రేరణ అడ్డు పెడితే స్త్రీలోకం ఆగిపోతుందా? వెళ్ళి తీరాల్సిందే? (అని ఒక్క విసురున పోతుంది.)

సుంద.- సరోజా! సరోజా! ఆగు! ... ఆగు! ...

(అంటూ వెంటబడతాడు.)

(తెరవాలుసు)

— అనుబంధం —

(తెరలేచును. తెల్లని గోడలతోనున్నగది. మధ్య టేబిలు,
రెండు కుర్చీలు వుంటాయి.)

సరోజ.- (ప్రవేశం. చేత పువ్వులవండలు, ఒకచేత పేపరు.
రాగానే భారంగా కుర్చీలో కూలబడుతుంది. తన
భర్తతో జరిగిన సంభాషణ జ్ఞాపకం వస్తుంది.

(తెరవెనుకనుంచి)

సుంద.- “అబద్ధం! పచ్చి అబద్ధం! ఇంచుకేనా కొంప
మునిగేటట్లు చెప్పేవ్!”

సరోజ.- “ఛీ! సహించలేని మగాళ్ళు”

ప్రజ.- “జై! సరోజగారికి జై! ఆదర్శ మహిళామణికి జై”

కామ్రేడ్.- “నిజంగా సరోజగారు కార్మికలోకానికి అపార
సేవ చేస్తున్నారు. ఆదర్శమహిళ. అపార త్యాగశీల.”

(ఇలా స్మరించుకొంటూవుండగా వెంటనే కామ్రేడ్ ప్రవేశం.)

కామ్రేడ్.- నమస్తే! ఆ! హా! హా! హా! ఎంత గంభీరంగా
చెప్పారు! ఇప్పటికీ ఆరూపం నాకళ్ళకి కట్టినట్లు
కనిపిస్తున్నది.

సరోజ.- (వెంటనే తెలివితెచ్చుకొని) ఆ! ... ఏరూపం? ...
ఏరూపం కామ్రేడ్?

కామ్రేడ్.- అదే ఆరూపమే! ... ఆ నునుపారు చెక్కిళ్ళు!
ఆ విశాలనేత్రాలు! బల్లగుద్ది వుపన్యాసం చెబుతుంటే

ఎఱ్ఱగాపూచిన గులాబుల్లా కనుపించేయ్. నేను హడలి పోయాను. ధనవంతులమేడలు కదలిపోయాయి.

సరోజ.- (విచారసూచకంగా మానం వహిస్తుంది.)

కామ్రేడ్.- (అదిచూచి) అరె! ఏం? అలావున్నారు.

సరోజ.- ఛీ! సహించలేని మగాళ్ళు.

కామ్రేడ్.- ఆ!

సరోజ.- ఆడదాని పేరుప్రతిష్ఠలు చూచి సహించలేని మగాళ్ళు.

కామ్రే.- ఎవరూ? — నేనా? నేనలాచెయ్యనే—ఆడదాన్ని పువ్వుల్లోపెట్టి పూజిస్తాను. ఆడదాని అడుగులకు మనుగు లొత్తుతాను. ఇంకా ఏమైనాచేస్తా. అంతేగాని ఆడదాన్ని నిరోధిస్తే గగ్గోలై పోతుంది. లోకశాంతి నశిస్తుంది. తలక్రిందులై పోతుంది ప్రపంచమంతా.

సరోజ.- కామ్రేడ్! అందరూ నీవంటివాళ్ళే వుంటారా? నీవంటి విశాలహృదయులే వుంటారా? ఏం చెప్పను? నా పేరుప్రతిష్ఠలు చూచి నా భగ్నే సహించలేకపోతున్నాడంటే — చెప్పకోడానికి సిగ్గేస్తోంది. ఎంతో సంతోషంతో పేపర్లోపడిన పుష్పన్యాసాన్ని చూపిస్తే, విసరి ముఖంమీద కోట్టేడు. నా హృదయంలో బాకుపోటు పొడిచినట్లుంది. అతనిమీద అసహ్యం పుట్టి చఱ్ఱున వచ్చేవాను. (అని దుఃఖావేదనతో కేబిలుమీద వాలుతుంది.)

కామ్రే.- దుర్మార్గుడు ఎంతపని చేసేడు! (అంటూ కంపిస్తున్న తత్తరపాటుపడుతున్న మాటలతో కుర్చీ వెనుకకు వెళ్ళి ఆమె రెండుభుజాలు పట్టుకు లేవలేస్తాడు. శిరస్సు నిమోదుతూ చేతులు చెక్కిళ్ళ మీదకుపోనిచ్చి) ఊహకోండి. అంత మాత్రంచేత అతను పెద్దవాడూకాదు - మీరు చిన్న వాళ్ళూకాదు. — ఆనాడు పత్రికలో పడ్డ మీ వుపన్యాసం చదివేను. ఎంతగా సంతోషించానో నేనే చెప్పలేను. — నేనే చెప్పలేను. (అని పదేపదే అంటూ ఆమెను కుర్చీలో సహా కౌగలించుకుంటాడు.)

సుంద:- (అదేసమయానికి ప్రవేశం) సరోజా! (అని అడుగు ముందుకు వెచి, ఆదృశ్యంచూచినిరాంతపోతాడు.)

సరోజ:- భయంతో అదిరిపోతుంది.

కామ్రే.- (త్రుళ్ళిపడి ప్రక్కకి తప్పుకుంటాడు.)

సుంద:- (ఉద్దేశంతో) ఆ! — ఆ! — దుర్మార్గురాలా! పురుషులతో భుజాలుకలుపుకొని చేసే ప్రజాసేవ యిలానే వుంటుందని లోకానికి వెల్లడిచేశావ్. ఇంకాచాలదు. పురుషులతో సమానంగా స్వేచ్ఛకావాలనే స్త్రీలకు నిజానిజాలు తెలిసేందుకు, నాదాంపత్యాన్ని త్యాగంచేస్తున్నా. అచ్చగ్రుద్దిన ఆబోతులా ప్రపంచంమీద విడచిపెడుతున్నా. ఘో! ఘో! శ్వేచ్ఛగా ఘో! (అంటూపోతాడు)

సరోజ:- ఆ! ఆ! ఆగండి! ఆగండి! (అంటూపోబోయి పడిపోతుంది.)

(తెరవాలును)

3-వ రంగం-చివరిభాగం.

శ్వేచ్ఛ.- అలా జరిగింది చెల్లీ ! తరువాత విప్లవం వచ్చింది. శ్రమజీవుల ప్రభుత్వం వచ్చింది. వెంటనే శాసనం చేసింది. బానిసత్వాన్ని కట్టబెట్టే వివాహాత్మకం నశించాలని.

గౌరి.- ఆ ! శాసనం చేసిందా !

శ్వేచ్ఛ.- అవును. శాసనం చేసింది. అందుకే నిన్ను నీ భర్తనుండి వేరుచేసింది. ఇకమీదట నువ్వు ఒక మొగాడిలా వుద్యోగం చేసుకొని నీ యిష్టంవచ్చినట్లు తిరగమని, సుఖపడమని నీకు చెప్పచుంది. ఇది ప్రభుత్వ ఆజ్ఞ. ఫిరంగిగుండుకన్నా తీవ్రమైనది.

గౌరి.- (భయంతో) ఆ ! (కాళ్లు పట్టుకొని) నన్ను రక్షించు అక్కా. నా శీలాన్ని కాపాడు. ఈ ప్రభుత్వానికి నన్ను వప్పచెప్పకు. నా జీవితాన్ని పాడుచెయ్యకు. ఆ నరక కూపంలో నన్ను పడేయకు.

శ్వేచ్ఛ.- (లేవనెత్తి) చెల్లీ ! (అని ముఖంచూచి కండ్ల నీరు కారుస్తూ) భయపడకు చెల్లీ ! నిన్నా నరక కూపంలో పడేయను. ఇంతకాలంనుంచీ జీవితంమీద రోతబుట్టి పశువుకుమల్లే తిని తిరుగుతున్నాను. కాని, ఇప్పుడు నీ కోసం, నీ శీలాన్ని కాపాడడంకోసం మనం ప్రభుత్వం చేతుల్లో చిక్కకుండా ప్రచ్ఛిన్నంగా తిరుగుదాం.

సారి.- అమ్మో! వెయ్యికళ్ళు పెట్టుకొని చూస్తున్న యీ రాజ్యంలో తప్పకుతిరగడం ఎలా? ఒద్దు, అంతకంటే ఆత్మహత్య చేసుకోడం మంచిది. తిరిగి వాళ్ళచేతుల్లో పడ్డామా! మనం నరకాన్ని పొందవలసి నస్తుంది.

శ్వేచ్ఛ.- భయంలేదుచెల్లీ! ప్రజానీకం అంతా ప్రభుత్వ విధానాన్ని, నిరంకుశత్వాన్ని, నిరశిస్తోంది. భారత పరివ్రాతలగడ్డపై యీ దారుణాన్ని స్త్రీలు సహింపలేక పోతున్నారు. కండలు కొండచేసుకుని కష్టపడే కర్మకుడు యీనాడు సెంటు భూమిపై కూడా అధికారం కోల్పోయాడు. రక్తం ధారవోసి కష్టించే కార్మికుడు అర్ధరాత్రాభానికికూడా నోచుకోలేదు. వీళ్ళందరూ మనకి సహాయపడతారు. ప్రజాశ్వేచ్ఛ అరికట్టే ప్రభుత్వం ఒక్క ఊణంకూడా వుండదు. పద పోదాం! ఆ పల్లెటూరి పొంతాలకు. ఆ పూరిగుడిశలలో తల దాచుకుందాం రా! రా! చెల్లీ!

(నిష్క్రమిస్తారు—తెర వాళను)

4-వ రంగము

[అది ఒక రైతుపొలం. వెనుక అడవిసీను. రంగంమీద ఏవో కొన్ని పొలానికుండవలసిన గుర్తులు.

పగిడిచుట్టి, కచ్చగట్టి, చేత బాణాకట్టి, రెండవచేత కొడవలి పట్టుకొని ఓ రైతు వస్తాడు.]

రైతు.- (ప్రాద్దుకేసిచూసి) ఆరె! ఎంత పొద్దెక్కింది! (అంతలో దూరాన ఏదోకనబడినట్లు నటించి) ఓహో!

ఏటాగోల? మా హడావుడిగావుండే! అబ్బోరిబాబు!
ఏంటా ధూళి? ఆకాశాన్ని క్రమ్యేసిందే! (నిదానించి
చూసి) అది మినిట్రీనాగుండే! హా! హా! హా! ఓరి,
దీనింటా పటాలంగానూ! అవన్నీ పశువులలా?

“బాం! బాం! బాం!” (లారీల చప్పుడు)

ఓరి దీనింటా పటాలంగానూ! ఆటెనకాల మినిట్రీలారీలు.
ఏం ప్రభుత్వం? ఏం ప్రభుత్వం? అదిగలావుండాల్సి పాలన.
అన్ని పశువుల్నీ ఒక్క త్రాటిమీద నడిపిందే ప్రభుత్వం.
అరె - దీనింటా పటాలంగానూ! నోడలేని పశువులన్నీ
ఎం చగ్గానడుస్తున్నాయ్! అదిగదిగో మా పొలంకా
డ్నుంచి పోతున్నాయే!

(ప్రవేశం : విశ్వప్ప కుట్టవాడు)

విశ్వప్ప.- (సంతోషంతో) పెద్దయ్యా! పెద్దయ్యా!

రైతు.- ఏటా?

విశ్వ.- బావాచ్చేడు పెద్దయ్యా! పట్నంకాడ్నుంచి.

రైతు.- ఆ! ఎప్పుడు? ఎప్పుడొచ్చాడ్రా?

విశ్వ.- ఇప్పుడే నీకాడికే వస్తున్నాడు.

రైతు.- ఆ! అదిసరేగాని దీనింటా పటాలంగానూ మన
పాక్కాడ ఏదో గందరగోళంగావుంది చూడు! (అని
చూపుతాడు.)

విశ్వ.- ఆ! నారీలు!

రైతు.- బేగళ్ళు ! బేగళ్ళు ! పాకలోపశువులు బెదరిపార
గలవ్ !

విశ్వ.- (ఒక్క పరుగునపోతాడు)

వీరయ్య.- (ప్రవేశం. మతిచెడినవాడిలా వుంటాడు. మాసిన
గడ్డం, పాతగుడ్డలు. దగ్గుతూ)

రైతు.- (ఆశ్చర్యంగా చూసి) వీరయ్యా ?

వీర.- ఆ ! (అంటూ నెమ్మదిగా చతికిల పడతాడు)

రైతు.- వీరయ్యా ! ఇలా అయ్యేవేం ?

వీర.- ఏం ?

రైతు.- ఆ ? ఆముఖం ఏటి ? ఆ వొళ్ళేటి ? ఆ ! పిశాచం
లాగ యీ దగ్గలా పట్టుకుంది ?

వీర.- ఏ మొ !

రైతు.- అమ్మాయి, పిల్లలు కులాసా ?

వీర.- హు ! ... అమ్మాయి ! ...

రైతు.- (విభ్రాంతితో) ఏంటి ! వీరయ్యా ! నీ మాటలు.
ఒకదానికీ సమాధానం చెప్పవ్ ! అమ్మాయి పిల్లలు
ఏలావున్నారు ?

వీర.- ఎలావున్నారు ! ... హాయిగావున్నారు. హు...
వాళ్ళకేం ! అందాలమేడల్లో హాయిగావున్నారు పిల్లలు.

రైతు.- అమ్మాయి ఎక్కడున్నట్లు ?

వీర.- ఎక్కడో! ... ఏమో! ...

రైతు.- వీరయ్యా! ఏంటిమాటలు? (కసురుతూ)

వీరయ్య.- నామీదెందుకూ! అధార్టీ? నేనంచేసేను? నా కేం తెలుసు?

రైతు.- నీకు తెలీదూ? ... నీకు తెలీకపోతే ఎవరికి తెలుస్తుంది! కట్టుకున్న పెళ్లాంసుంగతి బర్తకి తెలీకపోతే ఇంకెవరికి తెలుస్తుంది!

వీర.- హు! హు! హు! భర్త! ... భార్య! ... తల్లి! తండ్రి! అంతావ్యామోహం! పిచ్చి! ఎవరికెవరాలేదు!

రైతు.- (కోపచుఃఖాల మిళితభావంతో) ఏంటి! వీరయ్యా! యీమాటలేంటి? పెళ్ళాం లేదంటావ్ - పిల్లలు పేరంటావ్. ... ఏంచేశావ్? ఎవ్వరూ లేకపోతే ఎవరుండేది?

వీర.- హా! హా! హా! ప్రభుత్వం! ప్రభుత్వం వుంటుంది! శ్రమజీవుల ప్రభుత్వం! తల్లి పిల్లల్ని, భార్యాభర్తల్ని, తల్లి తండ్రిని వేరుచేసి అందరిమధ్యా విలయతాండవంచేసి హాయిగా వుంటుంది!

విశ్వ.- (ప్రవేశం. పరుగెత్తుకొని తలకు గాయంతగిలి రక్తం కాదుతూవుంటుంది) పెద్దోడా! పెద్దోడా!

రైతు.- (గాభరాగా) ఆరె నీయింటా పటాలంగానూ... నెత్తురే! నెత్తురే! ఎవడా? ఎవడికొచ్చిందిరా? పోగాలం?

విశ్వ.- గాయం ! రత్నం ! వెధవప్రాణం ! పద ! పద !
మన పశువుల్ని తోలుకుపోతున్నారు, పెద్దోడా ! ఎత్త
ద్దుల్ని, లక్కెద్దుల్ని, కత్తెద్దుల్ని తోలుకుపోతున్నారు
పెద్దోడా ! అడ్డినానని అమాంతంగా కొట్టేడు ! అడ్డడి
పరుగెత్తుకొచ్చా !

రైతు.- ఆడింటాపటాలంగానూ ! ఎవడా ?

విశ్వ.- ప్రభుత్తం ! మినిట్రీప్రభుత్తం !

వీర.- హా ! హా ! హా ! దాన్నే శ్రమజీవుల ప్రభుత్తమంటారు.

రైతు.- ఆ ! ఎత్తుబండాలు ఎగరేసి ఏమో వూడబొడుస్తా
నన్న ప్రభుత్తం ! మన పశువుల్ని తీసుకుపోతుందా !
అలా జరగదు ! జరగనివ్వను ! రా ! రా ! విశ్వప్ప !
అడుగుదాం. అన్యాయం అనిచెబుదాం. (అని వెళ్ళబోగా)

“అగు ?... అగు ?... (అనే ధ్వనితోబాటు డిక్టేటరు చేత
బెత్తంతో ప్రవేశం.)

రైతు, విశ్వ.- ఆగి, వెనుదిరిగి చూస్తారు.

డిక్టే.- అగు ! ఎక్కడికి ?

రైతు.- (నోట మాటరాక నిర్ఘాంతపోతాడు)

వీర.- (అతనివైపే నిర్లక్ష్యంగా చూస్తాడు)

విశ్వ.- ఇతండే పెద్దోడా ! నా బుట్టి పగలకొట్టేడు. మన
పశువుల్ని తోలుకుపోమ్మన్నాడు.

రైతు.- (ఆశ్చర్యంగా) ఆ !

డిట్టే.- ఏం ? ఎందుకూడదూ ? పశువుల్ని చంపాలి ! పశు
మాంస వ్యాపారం పెట్టాలి. కార్మికుల కండపుష్టికి పశు
మాంసం తినాలి ! అందుకు మీ పశువులు కావాలి !

రైతు.- అందుకని పశువుల్ని చంపుతారా ?

వీర.- అందుకని విచారిస్తావా ? సుఖపడ్డాం !

డిట్టే.- ఎవరు నువ్వు ?

వీర.- ఓ పశువుని ?

రైతు.- నువ్వా ?

వీర.- ఆ ! నేనూ ! నువ్వు !

డిట్టే - ఆపు ! మా ప్రభుత్వంలో పశువు లుండకూడదు.

వీర.- హా ! హా ! హా ! గొంగళికి వెంట్రుక లుండకూడదు !

డిట్టే.- (కోపంతో) చాలించు !

రైతు.- బాబయ్యా ! భారతదేశంలో పశువుల్ని దేవతల్లా
చూస్తారు ! కుష్టమూర్తంతటివాడు ...

డిట్టే.- ఆపు ! నాకు తెలుసు. ఎవరోనల్లోడు ! దొంగవాడు !
పోకిరివాడు...వాడా ? మీకు దేవుడు. వాడుచెప్పేడట,
వీళ్లుచేస్తారట పశుపూజ ! యీ కనిపిస్తున్న సైంటిస్టులు,
డాక్టర్లు, కవులు, కళాకారులూ, రాజకీయవేత్తలూ,
క్రూరులూ, దగాకోరులూనా ? బ్రూట్సు ! ఏం ! తల
కాయల్రా ! మీవి ! పదహారువేలమందితో పోయిన

పోకిరీవాడు, పెళ్లాన్ని ఎత్తుకుపోతే కొరగాని కోతుల్తో
చెప్పకొనేవాడూ, వీళ్లా మీకు దేవుళ్లు! దేవుడట!
దేవుడు!... దేవుడు లేడు...

రైతు.- ఆ! ... అలా అనకండి! వున్నాడు. అంతటా
వున్నాడు.

డిక్టే.- లేడు ... ఎక్కడా లేడు - వున్నాడంటే చిత్రవధ
చేస్తాం. ఆ దేవుడు యీ రాజ్యంలో లేడు. ఈదేశంలో
లేడు ...

వీర.- హా! హా! హా! బాగా చెప్పేన్! లేడు... దేవుడు లేడు.

రైతు.- ఆ! దేవుడు లేడూ! దేవుడు లేకపోతే ఎవరున్నారు.

వీర.- హా! హా! హా! దెయ్యాలు! హా! హా! హా!
దెయ్యాలున్నాయ్.

విశ్వ.- (బడిసి) ఆ! దెయ్యాలా! పెద్దోడా! (అని గట్టిగా
పట్టుకుంటాడు.)

డిక్టే.- (కోపంతో) ఎవరు!... ఎవరు దెయ్యాలు!

వీర.- మీరు! మీరే! మాపాలిట దెయ్యాలు! పచ్చని
మా సంసారాన్ని పాడుచేసిన దెయ్యాలు. దేశానికే
దెయ్యాలు! లోకానికే దెయ్యాలు! ఆలుమగల్ని వేరు
చేసిన దెయ్యాలు! అరవచాకిరీ చేయించుకొని అర్ధణా
లాభాన్ని వ్వని పిశాచాలు! కార్మిక కర్షక కండ్లలో
కారంజల్లి, అధికారాన్ని చెలాయిస్తున్న దెయ్యాలు!
మానవ హక్కుల్ని మంటగలిపిన మహిషాసురులు!

మీరే...మీరే పిశాచాలు! భూతాలు! దేవ్యాలు!
ఆన్నీమీరే!

డిక్టే.- ఆపు! (అని బెత్తంతో కొట్టాడు)

వీర.- అబ్బా! (అని జమాయిస్తాడు)

రైతు.- వీరయ్యా!

విశ్వ.- బావా! (అని ఏడుస్తూ డిక్టేటరునిచూసి) మాబావని
ఎందుకు కొట్టేవ్?

డిక్టే.- పటవ్! (అని బెత్తం ఎత్తుతాడు)

రైతు.- (వెంటనే కుక్టాడిని వెనక్కి తప్పిస్తాడు)

వీర.- మావా! ఫరవాలేదు. (అని కళ్ళు విప్పతాడు.)

(ఇంతలో ట్రాక్టరు శబ్దం విసబడుతుంది.)

విశ్వ.- (భయంతో రైతుని కౌగలించుకుంటాడు.)

డిక్టే.- అదిగో ట్రాక్టరు! అదే మీజీవనాధారం! పదివేల
పశువుల బలం. అదే! మీదైవం. దానితో వ్యవసా
యం చెయ్యాలి! పశువ్యవసాయం సశించాలి!

రైతు.- బాబయ్యా! నాకున్నది నాల్గే ఎకరాలు. దాని
కోసం ఇంతపెద్ద ట్రాక్ట రెండుకు? నా పశువులే నాకుచాలు.

డిక్టే.- హా! హా! నాల్గేకరాలా! చాలదు. సామాన్య
రైతుకి నలభై ఎకరాలిస్తామని మాటయిచ్చాం. ప్రభు
త్వంలో కొచ్చేం. అన్యాయంచెయ్యం. నలభై ఎకరాల

భూమినిస్తాం. వ్యవసాయ కేంద్రాలని స్థాపిస్తాం. నాయ్యం చేకూరుస్తాం.

వీర.- హు! ... నలభై ఎకరాలు!

రైతు.- ఎంతదయ! యీ ప్రభుత్వాని కెంతదయ! షేడోల్ల మీద ఎంతదయ! (సంతోషంతో) ఇళ్ళప్పా! నలభై ఎకరాలా!

వీర.- హా! హా! హా! గొడ్డుమీద కసాయివాడి కెంతదయ!

(లారీల చప్పుడు బాం! బాం!)

రైతు.- (చూచి) అరెరే! విళ్ళప్పా! కళ్లం కేసిపోతున్నాయి మళ్ళించమనా? పోరా! పో?

విళ్ళ.- (వెళ్లబోగా)

డిక్టే.- ఆగు! (అని బెత్తం అడ్డుపెడుతాడు)

విళ్ళ.- (చటాలున అగి తెల్లబోయిచూస్తాడు)

రైతు.- ఆ!... ఏం? బాబూ!

డిక్టే.- ఏం? ఎందుకై తేసికేం? నీపని నువ్వు చేసుకుపో!

రైతు.- ఆ!... నాపని? ... ఇదంతా నాపని కాదా? బాబూ! నా పొలం నే దున్నుకొని, నాపంటనే నాకట్టు కోడం నాపనికాక ఇంకెవరిపని? బాబూ!

వీర.- హా! హా! ప్రభుత్వానిది! నీదికాదు.

రైతు.- వీరయ్యా! ఏంటామాటలు! నాదే! ... అంతా నాదే! ... బోలెడు డబ్బోసి కొన్నాను. కష్టపడి పండిస్తున్నా!

వీరయ్య.- ఎవరికోసం? ... కష్టపడాలి! ... నువ్వేం కష్టపడ్డావ్! ఒక్కసారి పోయిచూడు? ఫ్యాక్టరీకి రాక్షసి బాగు పొగతో వూపిరితిత్తులు నిండిన ఆ కార్మికుల గుండెలు, మరుగుతూన్న ఇనుపకాగడాల దగ్గర మండిపోతూన్న కార్మికహృదయాలు, వాళ్ళచీకట్లం, నీదేం కష్టం? అలాంటి కష్టజీవులకే “నాది” అని చెప్పకు ముచ్చట పడేందుకైనా, పూచికపుల్ల ఆస్తిలేనప్పుడు నువ్వొకలెక్కా? పిచ్చివాడివి. నీకేం తెలీదు. నువ్వు కష్టపడాలి! పండించాలి! నలభై ఏకరాల భూమి పండించాలి! ఆ లారీల్లో వెయ్యాలి!

డిక్టే.- చాలించు! నరుకు లారీల్లో వెయ్యండి! పశువుల్ని తోలుకుపోండి? ... ఊ! ...

రైతు.- (ఇంతవరకూ మతిపోయిన వానిలావున్న రైతు ఆవేదనతో ప్రాణేయపడుతూ) వద్దు! ఆపండి! ఆపని ఆపండి! నాపంట నాకదక్కనివ్వండి? నన్ను బాధించకండి! కండలు కొండలయేలా పెంచిన పశువులూపోయి, కష్టపడి సంవత్సరం పొడుగునా పండించిన పంటకూడా పోతే ... మేంకష్టపడి ఏం లాభం? మాకష్టాని కిదేనా ఫలితం! ఇంతేనా ధర్మం!

డిక్టే.- ఊ! వెయ్యండి? లారీల్లో త్వరగా? ...

రైతు.- అయ్యా? అయ్యా! వద్దు! వద్దు! మా కష్టాన్ని
మా కివ్వండి. మమ్మల్ని వసురు చెట్టకండి! శ్రమజీవుల్ని
రక్షించండి. ఇదేనా? ధర్మం? ఇంతేనా న్యాయం?

డిక్టే.- షట్! ఇంకేది న్యాయం? ఇదేన్యాయం. మీదేవుడు
చెప్పిన న్యాయం. “కర్మ చెయ్యాలి! ఫలితం వచాలి!”
దేశాన్ని పాలించేవాడికన్నా దేవుడు లేడు. ప్రభుత్వం
అంటే దేవుడు. దేవుడు అన్యాయం చెయ్యడు. దేవుడు
అధర్మం చెయ్యడు. ప్రభుత్వం కూడా అంతే! ...
మీ సర్వస్వం ప్రభుత్వం. మీరందరూ ప్రభుత్వ సేవకులు.
భక్తులు ప్రభుత్వాన్నే స్మరించాలి? ప్రార్థించాలి?
కవులు, కళాకారులు, కార్మికులు, కర్షకులు. ప్రభుత్వం
కోసం కావ్యాలు వ్రాయాలి! గేయాలు పాడాలి!
కర్మ చెయ్యాలి! కలం పట్టాలి! హలం పట్టాలి!
ఖడ్గం పట్టాలి! అంతా ప్రభుత్వం కోసం చెయ్యాలి!
ప్రభుత్వాన్ని సమర్థించాలి.

వీర.- (వుద్రేకంగా) జై! శ్రమజీవుల ప్రభుత్వానికీ! ధర్మ
రాజ్యానికీ...జై!

డిక్టే.- హా! హా! హా!

(లారీలు) బాం! బాం! బాం!

విశ్వ.- పెద్దోడా! పనపంట పోతున్నది.

రైతు.-ఆపండి? యీ అధర్మాన్ని ఆపండి! మాకు దారి
చూపండి..

డిక్టే.- హా! హా! హా! ఇదిగో! దారి. (అని ఓకాడ్లు చూపిస్తాడు.) ఇదే మీదారి. యీ ప్రభుత్వంలో ఎవడికైనా దారి ఇదే. యీ కాడ్లు యీ అయిడెంటిటీ కాడ్లు.

వీర.- హా! హా! హా! (తన దగ్గర కాడ్లు తీసి) ఇదే! నశించిన మానవత్వానికి చిహ్నం! నేను మానవుడనని చెప్పుకోడానికి ప్రబల సాక్ష్యం! బానిసత్వానికి ప్రబల సాక్ష్యం! అవును. ఇదే! ... హా! హా! హా! ఇదే! హా! హా! హా!

(అని బిగ్గరగా నవ్వి నందులకు గుండెనొప్పించుచు వట్లు బాధపడుతూ క్రిందపడి మరణిస్తాడు.)

రైతు : విశ్వ.- వీరయ్యా! ... బావా! (అంటూ అతని మీదపడి గోలుమంటారు.)

డిక్టే.- హా! హా! హా! ఎవ రక్కడ?

(వెంటనే మిలిటరీ యూనిఫారంలోనున్న సత్యం చేతతుపాకితో ప్రవేశం.)

సత్యం.- సెల్యూటు చేస్తాడు!

డిక్టే.- వీళ్ళని బంధించి తీసుకురా! ... (అంటూ వెళ్ళిపోతాడు.)

రైతు.- (ఏడుస్తూ) వీరయ్యా! మాయవారి గుండెపట్టు నీకేలావచ్చింది వీరయ్యా! నా పిల్లగతి ఏంచేశావ్! వీరయ్యా! వీరయ్యా!

విశ్వ.- బావా! అక్కయ్యగతి ఏంగాను బావా! ఎంతోసరదాగా వుండేవాడివి బావా! (ఏడుపు)

సత్యం.- (ఇదంతాచూచి పెద్దగా నవ్వుతాడు) పిచ్చివాళ్లు!
రైతు.- (సత్యంవైపు తిరిగి) ఆ!... నవ్వుతున్నావా? మేం
గంపెడుకష్టంలోవుంటే నీకు నవ్వెలా వచ్చింది?

సత్యం.- ఇంకా నవ్వుతాడు.

విశ్వ.- (కోపంతో) ఎందుకలా నవ్వుతావ్! నువ్వు మనిషివి
కావు రాక్షసుడివి.

సత్యం.- అవును. నేను రాక్షసుడినే!... మానవ సమా
జాన్ని, రూపుమాపే రావణాసురుణ్ణి.

రైతు.- (కోపంతో) మీరు వాడికన్నా నీచులు. వాడికి
దేవుడంటూ ఒకడున్నాడు. మీకు దేవుడూ, దేయ్యమూ
కూడా లేరు. నా అల్లుడు చచ్చినాడని, నాకూతురు
సంసారం నట్టేట్లో కలసిందని నే నేడుస్తూవుంటే ... నీకు
నవ్వెలావచ్చింది?

సత్యం.- హా! హా! హా! (నవ్వు) ఆ! అందుకే నవ్వేను.
మీరు వట్టి మూర్ఖులు. ప్రభుత్వంలో ఏం జరుగుతుందో
తెలీమ. యీ రాజ్యంలో దిక్కుమాలి ఎవ్వరూ
ఉండరు. పిచ్చివాడా! ఇంకా నీకు తెలీదా? నీ కూతురు
ఏనాడో నీ అల్లుణ్ణి విడిచిపెట్టింది. ఎక్కడికో పోయింది.

రైతు.- ఆ! ... ఎక్కడికోపోయింది? ... పిల్ల లేమయేరు?

సత్యం.- పిల్లలు! ... హు! ... పిల్లలకేం? శిశుసంరక్షణ
శాలలో కోడిపిల్లల్లా పెరుగుతున్నారు. వేళకి తింటు
న్నారు, బడికిపోతున్నారు.

విశ్వ.- పెద్దమియ్య ! వున్నట్టుండి, ఎంతపని చేసింది ? అక్క.
రైతు.- (కోపంతో) ఛీ ! దుష్టముండ ! కులంలో చెడ
బుట్టింది ! ఇంటిమర్యాదా తీసింది.

సత్యం.- హా ! హా ! హా ! వంశం ! మర్యాదా ! ఆడదానికి
మగాదు, మగాడికి ఆడది ... ఎవరైనా సరే ! ఎప్పు
డైనా సరే ! తప్పేంటి ? కుక్కల్ని, పశువుల్ని, పక్షుల్ని,
చూడలే ? ఎక్కడో వుంది ? వువ్వోగం చేసుకుని
సుఖపడుతున్నా... !

రైతు.- (ఉగ్రుడై) ఆగు ! నా కూతుర్ని నాశనం చేసింది
మీరు. మీ లాటివాళ్ళు ! అన్నెమూ పున్నెమూ యెరు
గని అమాయకుల్ని, పతివ్రతల్ని, ఆశలకు పురిగొల్పి -
వాళ్ళ జీవితాల నర్ధాన్నం చేసిన రాక్షసులు మీరు ! నీకు
చీమూ, నెత్తురూ లేదూ ? పదిమందితో నీ పెళ్ళాం
పోతూంటే నీ కెలా వుంటుంది ? (అంటూ మీదికి
వెళ్ళాడు.)

సత్యం.- (వెంటనే రైతు కంఠంముడి పట్టుకొని) ఛీ !
నోటికొచ్చినట్లు పేల్తున్నావ్ ? ప్రభుత్వంతో చెలగాట
మాడుతున్నావ్ ? (అని బై నెట్టు గుండెలమీద బెట్టి)
నడువ్ ! ... ఊ ! ... ఇనుప కటకటాల్లో మ్రగ్గి
నశింతువుగాని ... ఊ ! నడువ్ !

రైతు.- (కదలక నిలువబడి) కాల్చు ! ఊ ! కాల్చు ! యీ
నరకంనుంచి, మీరు చెప్పే ఆ ! ... “మరో ప్రపంచానికి”
పంపేయ్ !

విశ్వ.- పెద్దయ్యా! మా పెద్దయ్యని చంపేస్తున్నారు.
పెద్దయ్యా!

సత్యం.- (ఇంతలో వెనకనుండి ధాం! అని రివాల్వరు పేల
గానే) అబ్బా! (అని పడిపోవును)

రైతు.- ఆ! ... (అని ఆశ్చర్యంగా చూచును)

విశ్వ.- (అదిరిపడి రైతును కౌగలించుకొనును)

శ్వేచ్ఛ.- (వెనుక గారి రాగా ప్రవేశం.)

రైతు.- ఎవరమ్మా? మీరు.

శ్వేచ్ఛ.- ఎవరైతేనేం? యీ దుష్టుడి బారినుండి తప్పించుకు
న్నాం. ఈ నియంతప్రభుత్వ నిధానానికి బలియైన పతితు
రాల్సి. ఇప్పుడు అజ్ఞాతవాసంలో వున్నాను. ఈదుష్టుడు
మరణించాడు. ఒక్కక్షణం ఇక్కడుంటే మనకూ యిదే
గతి పడుతుంది. పద! పోదాం, పద!

సత్యం.- ఊ (మూలుతాడు)

శ్వేచ్ఛ.- ఆ! ఇంకా చావలేదా? (అని రివాల్వరు గురిపెట్ట
బోతుంది)

గారి.- (తనకేదో బాధనిపించి) అక్కా! చంపాడ్డక్కా!
సగంచచ్చినవాడి నింకా యెందుకుచంపడం?

సత్యం.- వద్దు! యీపాపాత్ముణ్ణి విడిచిపెట్టకండి! చంపండి!

గారి.- (మాటగుర్తెరిగిన దానివలె) ఎవరూ? ఎవరి
వీమాటలు?

శ్వేచ్ఛ.- శారీ ! ఏమిటి నీచాదస్తం ?

సత్యం.- (అమాట వినగానే ఒక్కనారి శిరస్సుపై కెత్తి) ఆ !

శారీ ! నాశారీ ! ... నాశారీ ! (అని కళ్ళనీళ్లు పెట్టాడు.)

శారీ.- (తన భర్తవిగ్రహం) మీరేనా ! (అంటూ అతని మీద పడుతుంది.)

శ్వేచ్ఛ.- శారీ !

రైతు.- అమ్మా ! యీదిద్దరూ ఆలుమగలా ?

శ్వేచ్ఛ.- (మనస్సున నేవో ఆలోచనలు రేకెత్త) అవును.

శారీ.- అక్కా ! వంటిమీద తెలివిలేదే ! నా నాభుడ్ని ఎలా గైనా బ్రతికించు !

రైతు.- అమ్మా ! మరేం ఘరవాలేదు ! యీపక్కనే పూరి పాకలోకి తీసుకుపోదాం ! ఇతను చచ్చిపోలేదు. భుజం గాయపడింది.

శ్వేచ్ఛ.- (ప్రక్కనేవున్న శవాన్నిజూచి,) ఇతనెవడు ? తాతా ! ఇలా పడున్నాడు !

రైతు.- కన్నీళ్లు పెట్టి నిలబడతాడు.

విశ్వ.- మాబావ ! చచ్చిపోనాడు.

శ్వేచ్ఛ.- పాపం ! ఇలా ఎంతమంది ప్రాణాలు పోయినవో ? విచారించకు. ఇక్కడ ఒక్కక్షణం వుంటే మనందరికీ, యితరకన్నా ఘోరమైన చావువస్తుంది. పదండి ! పోదాం పదండి ! (అంటూ సత్యాన్ని సాయంపట్టుతూవుండగా.)

(తెరవాలును)

5-వ రంగము

(వెనుక అడవిసీను. కొండలలో తలదాచుకొంటున్న రహస్య ప్రదేశము.)

సత్యం.- (ప్రవేశం. భుజమున గాయమునకు కట్టబడినకట్టుతో సాధారణదుస్తులు ధరించి వచ్చును. ప్రకృతి సౌందర్యమును జూచి ఆనందించుచూ, చిరకాలమునుంచి జైలు నందున్నవాడీ ప్రపంచము నెట్లు చూచునో యట్లు చూచుచూ, ఒకచో కూర్చుని ప్రకృతిని తిలకిస్తూ పాడుచుండును.)

— గే యం —

పక్షులు మృగములు, కీటకాదులకు

ప్రసాదించిన, స్వతంత్రము

మానవులకు నిడలేదా ? దేవా !

మాకేనా ? ప్రతిబంధకముల్ !

||పక్షు||

పార్టీలంటూ, ప్రభుత్వమంటూ

పలుశాసనముల పాలేసి

విన్నది, కన్నది, వినిపించుటకును

స్వేచ్ఛే లేదా ? మనుజులకు !

||పక్షు||

దేవుడులేడా ? దిక్కేలేదా ?

దేనికై ననూ ప్రభుత్వమేనా ?

అంతరాత్మలో నలజడియంతా

అణగి, మణగి, అంతము యగుటేనా ?

||పక్షు||

మానవులంటే ! యంత్రములేనా ?
 మానవత్వమన నింతైనా ?
 యంత్రాగారాల్ చెంతను మనుజులు
 జంతువులై పనిచేయుటయేనా ?

|| పక్షు ||

గారి.- (ఆత్మతతోవచ్చి) ఏమండీ ? ఏమండీ ?

సత్యం.- (వెనుకీరిగి) ఆ ! ... ఏం గారీ ! ఏం ?

గారి.- మా అక్క కనుపించడం లేదండీ !

సత్యం.- హా ! హా ! హా ! అవును. నాకు తెలుసు మీ అక్క
 కనుపించదని !

గారి.- ఆ ! ఏమిటీ ? మీతో చెప్పిందా ? వెళ్ళేటప్పుడు.

సత్యం.- హూ ! నాతో ఎందుకు చెబుతుంది ? గారీ !

గారి.- ఏమిటండీ ? హాస్యాలు !

సత్యం.- ఇటువంటి సమయంలో హాస్యమాడుతానా ? గారీ !

గారి.- మా అక్క ఎంత మంచిదండీ ! నాకోసం ప్రభుత్వంతో
 విరోధపడి, నన్నా పిళ్ళాచుల బారినండి తప్పించి
 రక్షించింది.

సత్యం.- హూ ! అవును గారీ ! నిన్నూ రక్షించింది. నన్నూ
 రక్షించింది. కాని, తానుమాత్రం పతితురాలై పోయింది.

గారి.- ఏమిటీ ! మా అక్కని మీకూ తెలుసా ?

సత్యం.- ఆ ! తెలుసు. నా కేమిటి ! నాలాటివాళ్ళ కెందరికో
 తెలుసు !

గౌరి.- (ఆశ్చర్యంగా) ఆ! ఏమిటి?

సత్యం.- ఎందు కాశ్చర్య పోతావ్? నామాటలు అబద్ధమైతే, అదిగో! ఆపుష్పాన్నీ, ఆతుమ్మెదనీ చూశావా? ఆ పుష్పాని కలాంటి తుమ్మెద లెన్నిటినో తెలుసు! ఆ తుమ్మెద కలాంటి పుష్పాల నెన్నిటినో తెలుసు.

గౌరి.- అంటే? మా అక్క అంత నీచురాలా? మీరు అక్కని అలాగే అంటారా? (కోపంతో అంటుంది.)

సత్యం.- ఇలా అంటాననే వెళ్లిపోయింది. నీకు తెలీదు. అది వాళ్ళభాషలో నీచంకాదు. శ్వేచ్ఛ! ... హు! పిచ్చి పిల్లా! కోపగించుకున్నావా? ఇలారా! (అని చెయ్యిపట్టు కొని కూర్చోబెట్టి) చెప్తా విను. ఆ రోజు అప్పుడే ఆఫీసు వదిలారు. సాయం సమయం. సాయంకిరణ ప్రసారం ఆ పార్కునకు ఎంతయో శోభ తెచ్చింది. నేను బందీ లోంచి వదలిన ఖైదీలా, ఆవేశ అక్కడికి వెళ్ళాను. అప్పుడు ...

(తెరవాలుసు)

౨-వ రంగము - అనుబంధము

[పై రంగం - పై సీనేవుంచి పార్కు అని తెలియుటకు కొన్ని పూలగోరేలు, ఒక బెంచీ అమర్చవలెను. సాయంసమయకిరణాలు ఒక ప్రక్కనుంచి ఫోకస్ చేయవలెను. తెర ఎత్తేసరికిల్లా...]

శ్వేచ్ఛ.- (పాశ్చాత్యనాగరికత పుట్టిపడేటట్లు తయారై, చేతిలో పేపరు, ప్లాస్టిక్ బేగ్ ధరించి, ఏదో ఉత్తరం

చూచుకుంటూ, ఆలోచనా నినుగ్నురాలై, విచారాన్ని,
ఆవేదననూ సూచిస్తూ, మాటిమాటికి వాచీచూస్తూ
కూర్చుంటుంది.)

సత్యం.- (ప్రవేశం) (సాధారణ యూనిఫారంలోవచ్చి, సిగ్
రెట్ దమ్ము పీల్చి, ఆమెను నిఘాగాచూస్తూ) మీరు
టైపిస్టుకదా?

శ్వేచ్ఛ.- అవును-ఏం? (చిరాకుగా)

సత్యం.- అహ! ఏమీలేదు. మీరు ప్రతిరోజూ యీలా
ఎందుకు కూర్చుంటారా? అని.

శ్వేచ్ఛ.- నాకు అలవాటు.

సత్యం.- ఇవాళ, రోజూకన్నా ముందుగా వచ్చేశారే?

శ్వేచ్ఛ.- త్సమించాలి! మీ ప్రశ్నలికి, సమాధానం
చెప్పలేను.

సత్యం.- మీరు సమాధానం చెప్పనప్పుడు, నే నేలా త్సమించ
గలను.

శ్వేచ్ఛ.- ఏమిటీ వింతధోరణి?

సత్యం.- మీకు కోపం వచ్చిందా?

శ్వేచ్ఛ.- నాకోపంతో మీకేం పని?

సత్యం.- ఏమీలేదు, చచ్చిచెడి యిప్పుడే వచ్చాను. ఇక్క-
డికిరాగానే హాయిగా వుంది! వేసవికాలంలో దొరికే

యీ శలవును ఎలా వినియోగిద్దామా ? అని ఆలోచిస్తూ వుంటే, ఇంతలో మీరు కనిపించారు. నా ప్రాణం లేచి వచ్చింది. కాని, ఆగ్రహవేళంతో మీరు నిట్టూర్పు విడిచి నా పూహలు గాలిమేడల్లా కూలిపోతాయి.

శ్వేచ్ఛ.- (కోపంతో లేచి) మీరు వెళతారా ? నన్ను పొమ్మన్నారా ?

సత్యం.- (కొంచెం తగ్గి) నేనే వెళతాను. మీరు విశ్రాంతి తీసుకోండి ? హా ! హా ! హా ! (నవ్వుతూ నిష్క్రమిస్తాడు)

శ్వేచ్ఛ.- (చటాలున కూర్చుండి పేపరు ముఖానికి అడ్డు వచ్చేలా పెట్టుకుని చదువుతూ వుంటుంది.)

కామ్రేడ్.- [ప్రవేశం. పేపరు చదువుతూవున్న శ్వేచ్ఛను జూచి తన రెండవ ప్రియురాలు “మురి” అనుకొని] హల్లో ! మురి ! నిజంగా నేను చాలా లక్ష్మీమేకా” నిన్ను కలుసుకుంటానో ! లేదో ! అనుకున్నా. నా పుత్తరం అందిందనుకుంటా ? (అంటూ ఆమె ప్రక్కగా కూర్చుంటాడు)

శ్వేచ్ఛ.- (పేపరుతీసి కోపంతో లేచి) ఆ ! అందిందికనకే వచ్చాను.

కామ్రేడ్.- (ఆశ్చర్యంతో) నువ్వా ?

శ్వేచ్ఛ.- ఆ ! నేనే ! అప్పుడే మర్చిపోయావా ?

కామ్రేడ్.- మర్చిపోవడం కాదు ! విడచిపోయాను (అంటూ లేచి పోబోతాడు)

శ్వేచ్ఛ.- ఆగు ? ... (అని అతనికి ముందుగా నిలబడును. రెండు చేతులతోటి కోటు కాలరు పట్టుకొని, ఒక్కసారి అతని ముఖంలోకిచూసి దీనంగా) కామ్రేడ్! ఇంతకాలం నాతో కాపురంచేసి, యిద్దరు పిల్లల్నికని, యిలా చెయ్యడానికి నీ మనసెలా ఒప్పింది? పిల్లలైనా చూడవా?

కామ్రేడ్.- పిల్లలకేం? నువ్వేం పెంచాలా? ప్రభుత్వం వుంది. పోతే ... నీ మాటా? నీకేం! పాత జీవితం లోంచి కొత్త జీవితానికి వెళ్తావ్. ఇదొక ఆనందం! ఇలాటి సౌఖ్యంకోసమే పూర్వకాలంలో యజ్ఞాలుచేసి స్వర్గానికి పోయేవారు. అలాగే మనం విప్లవాన్ని తెచ్చి ఆ స్వర్గాన్ని యిక్కడికే తెచ్చాం. దీనికి తప్పే ముంది!

శ్వేచ్ఛ.- అయితే, నన్ను మోసం చేస్తావా?

కామ్రేడ్.- హా! హా! హా! మోసం చేసింది నేనుకాదు. మీ ఆడవాళ్ల అందం, పువ్వులకు రంగెందుకో? ఆడ వాళ్ళకి అందం అందుకే! మీరు పుష్పాలైతే, మేం తుమ్మెదలవుతాం. ఇందులో మోసం లేదే!

శ్వేచ్ఛ.- ఆ! అంతేనా? (అని దుఃఖంతో ముఖమిడచేయి పెట్టుకొని క్రింద కూలబడుతుంది)

కామ్రేడ్.- హా! హా! హా! (నవ్వుకుంటూ ఆమెనుదాటి వచ్చినదారినే పోతాడు)

సత్యం.- (ప్రవేశం) హా! హా! హా! (నవ్వుతూ) వెళ్లి పోయాడులే!

శ్వేచ్ఛ.- (నెమ్మదిగా లేచి సత్యాన్ని క్రోధంగాచూచి బల్ల మీద పేపరు తీసుకొని) ఏం! మళ్ళా వచ్చావా?

సత్యం.- ఆ! నీకోసమే!

శ్వేచ్ఛ.- ఛీ! మీ మగాళ్ళని నాశనం చెయ్యాలి! (అని పేపరు సత్యంముఖాన కొట్టి చఱున పోతుంది)

సత్యం.- హా! హా! హా! (అని నవ్వుతూ అక్కడవున్న ప్లాస్టిక్ బేగ్, పేపరుతీసి తానూ పోతాడు)

(తెరవాలును.)

(5-వ రంగం - అనుబంధము)

(సత్యం గారితో చెబుతూ వుండగా తెర ఎత్తబడును.

సత్యం.- అలా. జరిగింది, అప్పటినుంచీ ఆమెనాకు కనుపించ లేదు. బహుశా! ఆమె నా ముఖం చూచివుంటే కొట్టిది కాదు.

గారి.- అబ్బ! చెప్పకండి! చెప్పకండి! (అని కష్టం సూచిస్తూ వెనుతిరుగుతుంది.)

సత్యం.- (నవ్వుచూ) ఎందుకలా బాధపడతావ్? ఇలా ఎంతమందో పాడయారు. ఇప్పుడేం చేస్తాం. లే! లే! గారీ! చాలా వేళైంది!

రైతు.- (వుత్సాహంతో) బాబూ! బాబూ! (అంటూ చేత్తో కరపత్రం పట్టుకొని వస్తాడు.)

సత్యం.- ఆ ! ఏం ? తాతా !

గౌరి.- ఏం ? తాతా !

రైతు.- పోయిందమ్మా ! పోయింది ? మన కష్టాలన్నీ పోయినయ్ ! రామరాజ్యం స్థాపించడానికి మహావీరుడు వస్తున్నాడు. యీ నిరంకుశ ప్రభుత్వం పోయి, ప్రజా సామ్యం వస్తాది.

సత్యం.- ఆ ! మహావీరుడా ? ఈతనిని పట్టితెచ్చిన వారికి పది లక్షలూ, చంపి తెచ్చినవారికి అయిదు లక్షలూ యిస్తామని ప్రభుత్వం ప్రకటించిందే !

రైతు.- ఈడి లచ్చలుమండ ? ఎవడికి కావాలి బాబూ ? కోటి రూపాయ లిత్తామన్నా సరే యీ దేశంలో అతన్ని పట్టేవా రెవరుబాబూ ? ఇతగాడి కిప్పుడు, దేశమంతా పైన్నమే ! ఇతగాడ్నే ప్రభుత్వం పడతాది ? ఇదిగో యీ పేపరు చదవండి !

సత్యం.- (తీసుకొని చదువుతాడు.)

గౌరి.- (తనూ ఆతృతగా చూస్తుంది.)

సత్యం.- (చదివి) ఆ ! రేపు యీ కొండలోయలో మీటింగా ? పన్నుల నిరాకరణ ! శాసనధిక్కారం !

విశ్వ.- (ఒక చీటీ చేత్తో పట్టుకొని పరుగెత్తుకొని వచ్చి) పెద్దోడా ! యీ చీటీ కేచ్చమ్మగోరిచ్చేరు.

గౌరి.- ఆ ! మా అక్క నీకు కనిపించిందా ?

విశ్వ.- ఆ ! ఆ యమ్మగారు ఎక్కడికో పోనారు.

గౌరి.- (ఆత్మతతో ఆ చీటి అందుకొని చదువుతుంది)
ప్రియమైన చెల్లీ,

నేను నీభర్తను చూచినది మొదలు నాలో గతించిన
ఆవేదన పొంగి పొల్లింది. స్త్రీ జాతిని పతనంచేసిన యీ
నిరంకుశ ప్రభుత్వాన్ని దిర్చి దేశానికి మేలుచెయ్యడానికి
నిశ్చయించా. నా గురించి నీవు బెంగపెట్టుకోవద్దు. యీ
అభాగ్యురాలు ఏమైనా ఫరవాలేదు. మీ రందరూ మహా
వీరునికి తోడ్పడండి. తరువాత సంగతులన్నీ మీకే
తెలుస్తాయి.

ఇట్లు,

శ్వేచ్ఛ.

గౌరి.- (ఆ వుత్తరం ముఖానవుంచి దుఃఖంతో) అక్కా !
(అని ఏడ్చును)

రైతు.- ఎందుకమ్మా ఏడుస్తావ్ ? ఆయమ్మ బలే అడది.

సత్యం.- (ఒక్కసారి తనలో ఏవో ఆలోచనలు చేస్తూ తనటుల
చూచి) తాతా ! ఇదే ప్రతిజ్ఞ చేస్తున్నాను ? ఆ మహా
వీరుడికి కుడిభుజంగా వుండి, నిరంకుశ ప్రభుత్వాన్ని నాశ
నంజేసి ప్రజాస్వామ్యాన్ని స్థాపించడానికి నా చివరి
ప్రాణం వున్నంతవరకూ పోరాడుతాను.

రైతు.- భేష్ ! రామరాజ్యానికీ జై ! (అందరూ జై.)

రైతు.- ప్రజాసామ్యం !

(అందరూ) వర్ధిల్లాలి !

(అని అంటూ అందరూ నిష్క్రమిస్తారు)

రి-వ రంగము

ప్రభుత్వ కార్యాలయంలో ఒకగది. అందు డిక్టేటరు కూర్చునేందుకు ఒకపర్చీ, దాని కెదురుగా అర్ధచంద్రాకారంలో నున్న టేబిలు, దానిచుట్టూ డిక్టేటరున కెదురుముఖంగా 4 పర్చీలు అమర్చివుంటాయి.

డిక్టేటరు పర్చీమీద కూర్చునివుంటాడు. ప్రక్కగా టెలిఫోన్, కాలింగ్ బెల్, ఒకపు సకం వుంటుంది. తెర ఎత్తగానే కూర్చున్న డిక్టేటరు రివాల్యూరులో తూటాలను అమర్చుతూ ఉంటాడు. ఆ పని అయినతరువాత, రివాల్యూరు జేబులోనుంచి, కాలింగ్ బెల్ మోగించగానే

కామ్రేడ్.- (ప్రవేశం. శాల్యూట్ చేస్తాడు.)

డిక్టే.- సెక్రటరీ!

కామ్రేడ్.- సార్!

డిక్టే.- మేధావు లేంచేస్తున్నారు?

కామ్రేడ్.- సత్యాగ్రహం చేస్తున్నారు.

డిక్టే.- (కోపంగా)! ఆ ... సత్యాగ్రహం...! మాకు ఆగ్రహం కలిగించే సత్యాగ్రహాన్ని విరమించరా!

కామ్రేడ్.- ప్రయత్నించాను. లాభం లేకపోయింది.

డిక్టే.- ఆఖరుసారి నేప్రయత్నిస్తా, మేధావుల్ని తీసుకురా!

కామ్రే.- (శాల్యూట్ చేసి నెల్లాడు.)

డిక్టే.- (క్రొధంగా) సత్యాగ్రహం ...! ప్రజాస్వామ్యం!
తిరుగుబాటు ... హా! హా! హా! ... హైన్రీచ్-
బాంబుల వర్షాన్ని కురిపించి స్పష్టమైన నాశనం చేస్తాను...

(ప్రవేశం సైంటిస్టు, కవి, పత్రికావిశేషి, అర్థిస్టు.)

డిక్టే.- మేధావంతులకు స్వాగతం? కూర్చోండి.

సైంటిస్టు.- చావు బ్రతుకులమధ్య స్వాగతాలెందుకు? ఈ
యిచ్చే స్వాగతం ప్రజాస్వామ్యాని కిచ్చి ప్రపంచానికి
శాంతి కూర్చండి.

డిక్టే.- ఆపండి? ... ఎంత మేధావంతులైనా ప్రభుత్వ ఆజ్ఞ
లకు బద్ధులు కావలసిందే! మిమ్ములను పిలిపించింది అందుకు
కాదు. ప్రభుత్వ ఆజ్ఞను తెలియబర్చడానికి. ఎవరక్కడ?

కామ్రే.- (ప్రవేశం) చేతితో కాగితం పట్టుకొని,

డిక్టే.- సెక్రటరీ! చదవండి శాసనాన్ని.

సెక్ర.- దేశంలోని మేధావంతు లందరికీ ... ప్రభుత్వంగా
ప్రజా వ్యతిరేకత పెరిగిపోయింది. విప్లవజ్వాలలు కమ్ము
కువస్తున్నాయి. ఇప్పటిలో మనం ఏమరచివుంటే అధో
గతి తప్పదు. సాక్షిలేని యీ సౌఖ్యాన్ని కాలతన్నుకొని
బాధపడవలసి వస్తుంది. ప్రపంచం మేధావంతుల సాత్తు.
సామాన్యుడు చాకిరికి మాత్రమే పుట్టాడు. ఈ
సత్యాన్ని ఆధారంగా తీసుకొని, ప్రజాప్రభుత్వాన్ని పడ

గొట్టాం. సామాన్య ప్రజానీకానికి శ్రమజీవులనేపేరుతో కన్నీడు సుడిచాం. ఎలాగైతేనేం వాళ్ళందరినీ మన మేధాశక్తిచే మనం సృష్టించిన సంస్థలలో, కర్మా గారాలలో బంధించాం. శాసనాలచే చావగొట్టాం. పేదనకు ప్రభుత్వం శ్రమజీవులదై నా అనుభవించే సౌఖ్యాలు మేధావంతులవే. మొట్టమొదట మేధా వంతుల సహాయమువల్లనే ప్రజాస్వామ్యమును పడగొట్టి నియంతృత్వాన్ని నెలకొల్పి మహాదైశ్వర్యాలను పొంది ఎదురులేకుండా పరిపాలించాం. కాని నేడు నియంతృత్వానికి ప్రమాదం వాటిల్లింది. ఇంతపని ప్రజలు చేయ గలుగుతున్నారంటే మేధావంతుల సహకారంలేనిదే జరగడం అసాధ్యం. ప్రజాస్వామ్యమే వస్తే మీ ఆధి క్యత అంతరిస్తుంది. మీరు అధోగతికి పోతారు. కాన పొరబడి కుట్రదారులతోచేరి ప్రాణాల్ని పోగొట్టుకొనక ప్రభుత్వ ఆజ్ఞలమేరకు నడుచుకోవాలి ... అందుకు తప్పితే...

డిక్టే.- ఆగు!

నెక్క.- (ఆగుతాడు.)

డిక్టే.- అందుకు మీరు తప్పరనుకుంటాను...!

కవి.- (లేచి) తప్పను.

డిక్టే.- భేష్

కవి.- నా విద్యుక్తధర్మాన్ని తప్పను.

డిక్టే.- ఆ! ... ఏది సిద్ధర్మం?

కవి.- శాంతిని కాపాడడం మా ధర్మం ...

డిక్టే.- అందుకు ప్రభుత్వాన్ని సమర్థించడం మీ ధర్మం. కార్మిక, కరక. హృదయాలను వ్యామోహపరచే సాహిత్యంతో ప్రభుత్వాంకితం చెయ్యడం మీ ధర్మం!

కవి.- హు! అదా ధర్మం? ఆకటి మంటలతో అలమటించే ఆ రోజుల్లో అదే ధర్మం అని నమ్మాలి. అంతకన్నా ధర్మం లేదన్నాం. అన్నం, బట్ట ఆధారం యిస్తారని నమ్మాలి. అంతేగాని... ఆ నెపంతో అమాంశంగా అశేష ప్రజాసేకాన్ని అణగారోక్కి పంజరంలో చిలకలుకు మల్లే వుంచిన పరువు ప్రతిష్టలులేని బానిసజీవనాన్ని సూహించలేకపోయాం. కార్మికుల చమటను వర్ణించాం, కష్టజీవుల కండలను వర్ణించాం. అంతేగాని వారి హృదయాలలోనుండే అంతరాత్మని గ్రహించలేకపోయాం. దాని బాధ తెలుసుకొనలేక అంధకారంలో పడిపోయాం. భౌతిక వాదంలోపడి ఆధ్యాత్మిక భావాన్ని అంతరింపజేసి అశేష ప్రజాసేకాన్ని అంధకారంలో ముంచాం. నేను కవినికాను, వీళ్లెవరూ కవులుగారు. నరరూప రాక్షసులు, రాజకీయ రాక్షసులువదిలిన రాబందులు.

డిక్టే.- (గట్టిగా బల్లగ్రుద్ది) నీచం! నీచాతినీచం! నీమాటలు పరమనీచం! చట్టానికి విరుద్ధం! ప్రభుత్వానికి ద్రోహం!

ఆర్చి.- (ఉద్రేకంగా) ద్రోహం! ... ద్రోహం! దేశానికి, సంఘానికి ద్రోహం! ...

(తెర వెనుక ప్రజానీకం ఒక్కమృడిగా)

ద్రోహం ! ద్రోహం !

డిప్టే.- సెక్రటరీ !... ఏమిటా గోల

సెక్ర.- (నెళ్ళి క్షణంలోవచ్చి) సార్ ! ప్రమాదం ! ప్రమాదం ! ప్రజాసమూహం ! విప్లవం !

(కవి మొదలైనవారు : గట్టిగా విప్లవం వర్ణించి)

డిప్టే.- (భయాంశోభనలతో) ఆపండి ! సెక్రటరీ !

సెక్ర.- సార్ !

డిప్టే.- కళ్లుమూసుకున్నారా ? ఎవరిచ్చారు స్వతంత్రం ! పోయి అడుగు ! పో !

సెక్ర.- (పోయి తెర వెనుకనుంచి) చెప్పండి ! శాసనాన్ని ధిక్కరించే యీ శ్వేచ్ఛ మీ కెవరిచ్చారు ?

ప్రజ.- శ్వేచ్ఛ మా హృదయాల్లోంచి వచ్చింది. శ్వేచ్ఛ మా జన్మహక్కు ! శ్వేచ్ఛ మా జన్మహక్కు !

(కవి మొదలైనవారు) శ్వేచ్ఛ మా జన్మహక్కు !

డిప్టే.- సెక్రటరీ ! ...

సెక్ర.- (వచ్చి) శ్వేచ్ఛ వాళ్ల హృదయాల్లోంచి వచ్చిందట సార్ !

డిప్టే.- ఆ ! హృదయాల్లోంచా ? వాళ్ల హృదయాలు ఇంకా చావలేదా ? ఇన్నాళ్ల పోలీసుప్రభుత్వంలో వాళ్ల హృదయాలు యింకా చావలేదు. అటంబాంబుల కోసం

ప్రయత్నించాం, మైత్రోజన్ బాంబులకోసం ప్రయత్నించాం. కాని ఏం ప్రయోజనం? హృదయాన్ని నాశనంచేసే ఆయుధాన్ని ఒక్కటేనా ప్రయత్నించి నాశించలేకపోయాం...

(వెనుకనుంచి జనసమూహం)

(మాకు స్వేచ్ఛకావాలి! ప్రజాస్వామ్యం వర్ధిల్లాలి!)

డిక్టే.- (భయంతో) అదిగో! హృదయాలు! విలయతాండవం చేస్తున్న హృదయాలు ... కవీ! నా మాటవిను, నాకు సహకరించు, నిన్ను పెసిడెంటుని చేస్తా. నేను గుత్త కొన్న ఓట్లన్నీ నీకే యిప్పిస్తా, నా పార్టీ పాలసీకి పియర్ల మైనా నేను బ్రతికుండగానే నిన్ను పెసిడెంటునిచేస్తా.
"గానంచెయ్! మహాప్రస్థానాన్ని గానంచెయ్! కవీ! కవీ!"

కవి.- చెయ్యను. చెయ్యలేను. మానవ మనస్తత్వాలను హాసిపూసి మారడికాయ చెయ్యదలపెట్టే యీ మహాప్రస్థానాలు లక్షసార్లుపాడినా, హృదయాలకున్న సహజమైన స్వేచ్ఛను నాశనంచెయ్యలేవు. ఇంతకాలం నేను గానం చేస్తున్న మహాప్రస్థానాలు, వ్రాస్తున్న అభ్యుదయ కవనాలు, పవిత్రమైన హృదయాలకు సన్నిహితమైనవి కావు; నీచాతినీచమైనవి. ఇదికాదు కవనం! ఇదికాదు కర్తవ్యం! వీటిని విస్మరిస్తా! వీటిని నిరసిస్తా! ఆలపిస్తాను "ఓం" కారం! అనుసరిస్తాను అభ్యుదయమార్గం! అదే సన్మార్గం! సత్యమార్గం! సర్వోదయమార్గం!

డిక్టే.- ఆపు! ... ద్రోహీ! ... మాకే ద్రోహం తలపెడతావ్!

(జనసమూహం) మాకు శ్వేచ్ఛకావాలి! ... ప్రజాప్రభుత్వం కావాలి!

డిక్టే.- ఆ! అదిగో! విజృంభిస్తున్నాయ్! హృదయాలు విజృంభిస్తున్నాయ్! ... ఆర్టిస్ట్! నువ్వైనా నాకు సహకరించు... లలితకళలద్వారా వాళ్ల హృదయాలను మరలించు... ఆర్టిస్టు!...

ఆర్టి.- మరలించను... మరలించలేను, మానవ మనస్తత్వాలను అధర్మమార్గంలోకి మరలించలేను. ఆ నాటి పేదల ఆర్చుకుపోయిన శరీరాలను చిత్రించాను. కత్తులపై నడిచేవారిని, కాగడాలుపట్టేవారిని, కన్నీరు కార్చేవారిని చిత్రించాను. కాని, వాళ్ళలోవున్న ఆశాజ్యోతిని, స్వతంత్రజ్యోతిని చిత్రించ లేకపోయాను. “మీరు మానవులు, సర్వస్వతంత్రులు. మీ ఆత్మ అతీతమైన శక్తి గలది” అని చిత్రించలేకపోయాను. ఈనాటి బానిస జీవనాన్ని, నికృష్ట జీవనాన్ని పూహించలేకపోయాను. కాని యీనాడు తెలుసుకున్నాను. నా హృదయజ్యోతి బాగా వికశించింది. గత విధానాన్ని విస్మరిస్తాను; విస్మరిస్తాను. లోకశాంతికి దోహదమిస్తాను.

డిక్టే.- (గట్టిగా) ఆర్టిస్ట్!... ఏమిటి మాట్లాడుతున్నావ్? ఆ! ... ఆ! ... ఏమిటి మాట్లాడుతున్నావ్?

జనసమూహం.- లోకశాంతి కావాలి! శ్వేచ్ఛకావాలి!

డిప్టీ.- (భయంతో) ఆ! ఆ! అదిగో! ... విలేఖరీ! ...
విలేఖరీ! ...

విలేఖరీ.- వద్దు, నా సహాయం కోరవద్దు. ఇప్పుడు నామాట ఎవ్వరూ నమ్మరు. నా ప్రకటనలకు విలువపోయింది. ఆనాటి పత్రికల్లో అంతలేసి అక్షరాలతో అమరజీవనంగా వర్ణించిన యీ విధానాన్ని యీనాడు ప్రజలు బాగా తెలుసుకున్నారు. మన ఇంటర్నేషనల్ బ్యూరో ప్రచారాలు శ్వేచ్ఛగాములైన ప్రజలు గుర్తించరు, నమ్మరు. వద్దు, నావల్ల కాదు, నే నేమీ చెయ్యలేను.

డిప్టీ.- ఆ! మీరందరూ నాపై కుట్ర పన్నుతున్నారా? పన్నండి! మీకుట్రలు నన్నేం చెయ్యలేవు. ఈ ప్రపంచం పైంటిస్టులమీద ఆధారపడివుంది. మా రాజ్యాంగానికి వెన్నెముక, మా ప్రభుత్వానికి జీవనాధారం... అదిగో! అదిగో! అతడు! ... అతడే! ... పైంటిస్టు! నువ్వు క్కడివే, యీనూత్న నవనాగరికలోకానికి సృష్టికర్తవు. ఇదంతా నువ్వు సాధించిన ఘనవిజయం. అదిగో! ఆకాశంలోకి చొచ్చుకొన్న ఆపొగగొట్టాలు నీ ఘనవిజయాన్ని చాచే పతాకాలు. ఈనాటి రాజకీయవేత్తలు, ఆర్థిక వేత్తలు, మనస్తత్వ వేత్తలు, నీ సృష్టివలయంలో పడి గిట్టున తిరుగుతున్నారు. వాళ్ళంతా నీ చేతిలో కీలు బొమ్మలు. నీ మూలంగా, లక్షోపలక్ష ప్రజాహృదయాలలోవున్న శ్వేచ్ఛ జీవనాన్ని, ఫేక్టరీలనే పంజ

రాల్లో పెట్టి బంధించాం. వాళ్ళందరి నెత్తిన రాజదండం పెట్టి పరిపాలించింది నీవల్లనే! ... చూడు కామేశ్వరీ! నువ్వొక్కణ్ణి నాతో సహకరించు! వీళ్ళందరూ వట్టి దండగ.

సైంటి.- ఛీ! నన్నెందు కలా పొగుడుతావ్! ధనసాఖ్యాల వ్యామోహంలో పడి, విజ్ఞానాన్ని దురాశాపరులకు, దోపిడీగాండ్రుకు అమ్ముకొన్న నీచుణ్ణి నేను. నన్ను గౌరవించ కండి! మన్నించరాని తప్పిదాన్ని చేసిన మహా పాపిని! కోటానుకోట్ల ప్రజానీకాన్ని నాశనంచేసే మారణాయుధాల్ని కనిపెట్టిన మహా! హంతకుణ్ణి. సైంటిస్తునని చెప్పుకోడానికి సిగ్గేస్తోంది. ఏమనిచెప్పు కొనేది? నేనేం చేశానని వుపకారం? యంత్రాలను సృష్టించాను...ఎవరికోసం?... ప్రజలకోసమా? కాదు. మీకోసం, మీవ్యాపారం కోసం, మీ ఆశలను తీర్చడం కోసం. వేలకొలదీ వున్న గృహపరిశ్రమలను నాశనం చేశాను. లక్షలాది ప్రజలను నిరుద్యోగులుగాచేసి యంత్రాలకు బానిసలను చేశాను. ఆయంత్రాలను పెట్టుబడిదార్లు, నియంతలు స్వాధీనం చేసుకొని, అశేష ప్రజానీకాన్ని వారి పాదాక్రాంతులను చేసుకోగలిగారు మావల్లనే! ... ఈవిధంగా దాని సజీవనానికి పునాది వేశాను... ఓ కార్మికుడు వుదయంలేస్తాడు. వాడి దృష్టిలో అఘోరి, భూకంపం, యుద్ధాలు, రాజకీయాలు, ఇదే గొడవ. వాణ్ణిగురించి వాడు ఆలోచించుకోడానికి

తీరికేవుండదు. వాడు వాణ్ని మర్చిపోతాడు. ఇలాంటివాడు మానవుడేనా? మానవుడు చెయ్యవలసిన పనేనాయ్ది? ఇదేనామానవత్వం? ఈ ఘోర నైతిక పతనానికి కారకులెవరు? ... సైంటిస్టులు! ... నిజం చెబుతున్నా! ప్రపంచంలో మహా పాపాత్ములెవరంటే ...? సైంటిస్టులు. మమ్మల్ని గౌరవిస్తావెందుకు? నీ తంత్రాలను భిన్నం చేస్తాం! నీ విధానాన్ని ఖండిస్తాం! సుస్థిర లోకశాంతి స్థాపిస్తాం!

ప్రజలు.- లోకశాంతి కలగాలి! నిరంకుశత్వం తొలగాలి!

డిక్టే.- ఆ! ... ఆపండి? (అని రివాల్వరుతీసి) స్వేచ్ఛ!... నీ స్వేచ్ఛకే శక్తివుంటే దీ న్నెదిరించమను? ఏదీ నీ స్వేచ్ఛ? ఎక్కడుంది?

కవి.- హా! హా! హా! ఆత్మలోవుంది.

డిక్టే.- ఆ! ఆత్మ.....! హా! హా! హా! స్వేచ్ఛ నడిగితే ఆత్మలో వుండన్నావు ... ఆ, ఆత్మ ఎక్కడున్నదో చెప్పు?

ప్రజలు.- స్వేచ్ఛ మా జన్మహక్కు! నిరంకుశత్వం నశించాలి!

కవి.- అదిగో! అశేషప్రజానీక కంతకుహరాలనుంచి విజృంభిస్తున్నది. అదే ... ఆత్మ. నిరంకుశత్వాన్ని కూకటి వ్రేళ్ళతో కదిలించే బలవంతమైనది.

డిక్టే.- ఆ! ... ఆత్మ! ... అశేష ప్రజానీక కంతకుహరాలనుంచి విజృంభిస్తున్నది! హా! హా! హా! హైడ్రోజను

బాంబుల నర్తాన్ని కురిపించి ... అశేష ప్రజానీక కంఠ
కుహరాలను భస్మీపటలంచేసి, ఆ ఆత్మ వీలొకంబొంది
నెట్టేస్తాను ... హా! హా! హా! ఆ మారణ మహాజ్వాల
లలో భస్మం చేస్తా! నశించనీ! ... చావనీ ...!
ఆత్మే బలమైందో? అణ్వస్త్రలే బలమైనవో తెలుస్తుంది?
... హా! హా! హా! (అంటూ పెద్దగా నవ్వి రివ్వున
వేరొక మార్గంగుండా పోతాడు)

సైంటి.- హా! హా! హా! పిచ్చివాడు ... ఆ ఆత్మలేందే
బాంబులు పడలేవు. విమానాలు పడవలేవు. బుట్టలు
పనిచెయ్యలేవు. హా! హా! హా! పదండి! ఎనది సహ
కారంతో వీ డీబాంబుల్ని ప్రేల్చుతానో చూద్దాం!
పదండి! త్వరగా పదండి. (అందరూ నిమ్రమిస్తారు)

(తెరవాలును)

7-వ రంగము

హాలంతా చీకటిగానుండును. తెలని తెరపై ప్రజానీకం పరు
గెత్తుచున్న ఛాయలు. కాగడాలతో తుపాకులతో శోలాఫాలంగా
పరుగెత్తుతారు. మధ్యమధ్య తుపాకీప్రేలుకు, బాంబుల ధ్వని,
విమానాలధ్వని, ట్రాక్టర్లధ్వని, అంతా మహాసంగ్రామంలా కనిపిస్తుంది.

నినాదాలు.- జై రామరాజ్యానికీ జై! సర్వోదయరాజ్య
నికీ జై! ప్రజాస్వామ్యం వర్ధిల్లాలి! నిరంకుశత్వం నశిం
చాలి! (అంటూ యిదిగువ ప్రస్థానం పాడుతూ
పోతూంటారు,

— ప్ర స్థా నం —

మరోవిధంగా. మనోహరంగా
 మసీమండలం మాఝేద్దాం
 పదండి ముందుకు పదండి త్రోసుకు
 పోదాం పోదాం పైపైకి
 పట్టణాల పొగిరంతా అణచి
 పల్లెటూళ్ళ పాదాల పడేద్దాం
 జయ, జయ, జయ, జయ, జయధ్వనాలతో
 ఘంటానాదం మ్రోగిద్దాం
 తంత్రగాళ్ళ తల దునిమేద్దాం
 అది గది గదిగో ప్రభుత్వ భవనాల్
 అంతా పోదాం అక్కడికి
 అందులోని అధికారం అంతా
 పంచాయితీలకు పంచేద్దాం॥

(యీ గేయం చిన్నధ్వనితో తెరవెనుక వినబడుచుండగా
 తెర ఎత్తబడును.)

డిక్టే.- (ఉద్రేకంగా శిరస్సునకు తలిగిన గాయంతో రక్తం
 కారుతూ వుండగా పెద్దగానవ్వుతూ ప్రవేశం. చెయ్యి
 ఎత్తి చూపుచూ) అదిగో! అభేద్యమైన ప్రాకారాల
 మధ్య అనంతలోకాన్ని నాశనంచేసే మృత్యుశిబిరం.
 అందులో నున్న హైడ్రోజన్ బాంబులను దిక్కులంతటా
 విరజిమ్మి నాకు లేని యీ లోకాన్ని, నన్ను కాదన్న యీ

ప్రజలని నాశనంచేస్తా! హా! హా! హా! (అంటూ పరుగెత్తపోగా!

(తెరవెనుకనుంచి వైంటిస్టు)

ప్రమాదం! దుష్టుడు! అతని ప్రయత్నాన్ని ఆపండి!
కాల్చండి!

డిట్రే.- ఆ! అదిగో! ప్రజానీకం. (అంటూ ఆత్మతగా వెనుదిరిగి మరియొకవైపుకు పోబోవును.)

శ్వేచ్ఛ.- థాం! (అని రివాల్వరు పేల్చి తాను ప్రవేశించును.)

డిట్రే.- అబ్బ! ... (అని ఒకచేత్తో గాయాన్ని అదిమి, రెండవ చేత తన రివాల్వరు తీసి శ్వేచ్ఛను కాల్చి తాను పడిపోవును.)

శ్వేచ్ఛ.- (దెబ్బ చేత్తో పట్టుకొని నెమ్మదిగా క్రిందకు వ్రాలి మూల్గుచుండును.)

గారి.- (తెరవెనుకనుంచి) అక్కా! అక్కా! (అని పిలచును.)

శ్వేచ్ఛ.- ఆ ధ్వనిని ఆత్మతతో మోకాళ్ళపై మూల్గుతూ లేవబోవును.

గారి.- (మరల) అక్కా! అక్కా! (అని అరచును)

శ్వేచ్ఛ.- (మోకాళ్ళపై లేచి చేతులు జాచి) గారీ! (అని కేక వేయును.)

గారి.- అక్కా! (అని వచ్చి కౌగలించుకొనును)

(గారీ శ్వేచ్ఛలు రోదనస్వరాలతో పరస్పరం కౌగలించుకొన్న తరువాత)

గారి.- అక్కా! నే నేంతచెప్పినా విన్నావుకావు (రక్తం చూసి) ఆ! ఎంతరక్తం! ఆడదాన్ని యింతగా కొట్టడానికి వాడికి చేతు లెలావచ్చాయ్ !

శ్వేచ్ఛ.- హు! అడవిమృగాల కాట్లాటకు అంతాశరణ దయా వుంటుందా?

గారి.- అంతేనా ?

శ్వేచ్ఛ.- అవును. (చూపిస్తూ) అదిగో! చూడు! ఆ రాక్షసుడు మహిళాలోక మానవమర్యాదలను మంటగలిపాడు. నన్ను, నాలాంటివారిని యెందరినో శ్వేచ్ఛ, హక్కులు అనే పేరుతో నడివీధికి తెచ్చి స్త్రీ ప్రకృతిని, పవిత్రతని నాశనంచేశాడు. వాడిని పగబట్టాను. ఏనాటికైనా పగతీర్చుకుందామని ప్రతిసరే శాను, తీర్చుకున్నాను. కాల్చాను, మనసారా కాల్చాను ... అబ్బ! ఉ! ఉ! (బాధ నభినయించుతూ) ఇదిగో! గారీ! యీ రివాల్యరు విడిచిపెడుతున్నాను. ప్రాణంకూడా విడుస్తాను కాని ... గారీ ...

గారి.- అక్కా! ... ఏమిటో చెప్ప! ... చెప్ప! ...

శ్వేచ్ఛ.- హు! గారీ! నా గురించి చెప్పకోవలసింది ఏమీ లేదు. నీ భర్త చాలా మంచివాడు. అతను దారిలోకి వచ్చాడు. ఇక నువ్వు ఏవద్భారత మహిళాలోకానికి ఆదర్శురాలవు. తెలియజెయ్యి ... నా మాటలుగా నా అనుభవాన్ని తెలియజెయ్యి. ఆడది అంటే ఆదిశక్తి... పురాణాలు చెప్పింది నిజమని తెలియజెయ్యి, మగవాడు ఆ

శక్తిని తన స్వాధీనంలో వుంచుకొంటేనే... తను శక్తి వంతుడై ప్రపంచాన్ని పరిపాలించగలడు. లేకపోతే... ఆ శక్తికే వశమై, దాని తాకిడికి శిథిలమై కడకు నాశన మాతాడని తెలియజెయ్యి ... గారీ! ఒక్క విషయం మీ బావ కనుపిస్తే... అంతిమ దశలో పవిత్ర మీ నామాక్షరాలను పంచప్రాణాలకు తోడుగా తీసుకుపోయానని తెలియజెయ్యి ... (మూల్గుతూ)

సుందరం (అనిప్రాణాలువిడచును.)

గారి.- అక్కా! ... (అని మీదపడియేడ్చును)

సత్యం.- పిల్లడిని ఎత్తుకొని ఆత్మతగా వచ్చి చటాలున ఆగి) గారీ! (అని పిలుచును)

గారి.- (నెమ్మదిగా శిరస్సునెత్తి భాష్పధారలు కారుచుండుగా) అక్క ... అక్క (నెమ్మదిగా లేచుచూ) అక్క మరణించింది ... మా అక్కని ప్రపంచం పాడుచేసింది. ఎరకు ఆశించే చేపలా మా అక్క నాశనం అయింది. తనకు భర్తపైగల భక్తిని ... ఒక్కసారి బైటపెట్టి తన ప్రాణం విడిచింది. (అని విలపిస్తుంది)

(తెరవెనుకనుంచి)

అసతోమా సద్గమయ

శమసోమా జ్యోతిర్గమయ

మృత్యోర్మామృతంగమయ .

(అనే ఉపనిషద్వాక్యం వినబడుతుంది.)

మహావీరుడు.- (నుందరం - ప్ర)వేశం. పెరిగినగడ్డము, ముఖమున కుంకుమ, ఖద్దరు దుస్తులు, వలెవాట ఖండువా, చేత భగవద్గీతతో)

(అతని వెనుక, కార్మికుడు, కర్షకుడు, సైంటిస్టు, కని, విలేఖరి, ఆరిస్టు వస్తారు.)

శౌరి, సత్యం.- మహావీర్ !

మహా.- (శౌరినిచూసి) ఆదర్శమహిళ. నీ వంటి సతీవ్రత లే యీలోకాన్ని కాపాడగలరు ... నాకు తెలుసును. ఆ మరణించిన స్త్రీ శ్వేచ్ఛ.

శౌరి.- ఆ ! మీకెలా తెలుసు ? మహావీర్ !

మహా.- ఒకప్పుడు నాభార్య.

శౌరి.- ఆ ! ... మీరేనా ?

సత్యం.- అన్నా ! ... (పిల్లడ్ని దించి దగ్గరకు వెళ్తాడు)

మహా.- తమ్ముడా ! ... (అని రెండుచేతులూ పట్టుకొని) ఆమెకు స్వేచ్ఛ కావాలంది పాపం ! అమాయకురాలు. మగవాడంటే యేమిటో తెలుసుకో లేకపోయింది. నేను వద్దన్నాను. నాదాంపత్యాన్ని త్యాగంచేశాను. కొంత కాలానికి ఆమెకు తెలిసాల్సింది. పతితురాలైంది. సంఘం పై కత్తిదూసింది ... కాని యేంచెయ్యగలదు? అబల ! అబల ఎప్పుడూ అబలే ... వీధుల్లో తిరిగితేరాదు బలం, పుద్యోగాలు చేస్తేరాదు బలం, తుపాకీ పడితేరాదు బలం. అట్టి బలాబలాలు స్త్రీ, పురుషులకు ప్రకృతి యిచ్చిన.

వరాలు. మధ్యనురాపు, మధ్యనుపోపు. అది తెలుసుకో లేకపోయింది. అది చదువుకున్న ఆనాటి విశ్వవిద్యాల యాలలో యీసంగతే చేప్పేరుకాదు. ఎలాగైతేనేం. నశించింది.

సత్యం.- (క్రోధంతో) కాదు ... అది నశించడానికి కారణం అదికాదు. వీడు ... యీనీచుడు. ధనికవర్గపు దౌస్థ్యాలనుండి రక్షిస్తానని, పెట్టుబడిదారీ విధానం అంత రింపజేస్తానని ... అమాంతంగా తానేదో అధికారంతో కూడిన ధనికవర్గాన్ని యేర్పాటుజేశాడు. ఆనాటి పెట్టుబడి దారుల తలదన్నిన పెట్టుబడిదారై కూర్చున్నాడు. స్వదేశపుత్పత్తిని పెంచి, విదేశాలలో మార్కెట్టును సంపాదించడానికి, ఎన్నో అవినీతిపనులను చేశాడు. సామ్రాజ్యాలను నిరశించి, నిండించిన, యీ నీచుడు కుతంత్రాలు, కుట్రలు పన్ని వలసవిధానం అవలంబించి, రాజ్యాలను బెదరించి అదరించి, స్వాక్రీనం చేసుకున్నాడు. ప్రజను కార్మిక, కర్షక వర్గాలుగా విభజించి, మేధావంతులకు మేతపడేసి, ప్రజల స్వేచ్ఛను నాశనంచేసిన దుష్టనియంత.

కర్ష.- ఇంతకన్నా ఘోరం ఇంకేం కావాలి బాబయ్యా? దున్నేవాడికే భూమిపై హక్కున్న యీ పెద్దమనిషి, మాచే వేలకొలది ఎకరాలభూమి దున్నించి, పండిన పంటంతా తీసుకుపోయాడు. కట్టుకొయ్యనున్న ఎద్దులను

చూచినట్లుగా మమ్ములను చూచాడు. రైతుని కూలీగా మార్చిన రాక్షసుడుబాబూ ! వీడు.

కార్మి.- శ్రమించేవాడిదే ఫలిత మన్నాడు. శాసనాలచే మమ్ముల నొక్కాడు. ఎక్కువ పనిచేయించుకొని తక్కువజీతం యిచ్చాడు. అడిగితే కాత్తేసేవాడు. ట్రాక్టర్లచే మట్టించేవాడు. దేశద్రోహులనేవాడు. ఆ రోజుల్లో అన్ని సమ్మెలు చేయించిన పెద్దమనిషి. ఈ పాలనలో సమ్మెచేస్తే ద్రోహ మనేవాడు. మా స్వేచ్ఛను అపహరించి మమ్ము యంత్రాలకు దాసులను చేశాడు.

సైంటి.- అవును. ఆ మహాపాపానికి కారణం నేను. వాడి ధనానికి ఆశించి, పొగడ్తలకు పొంగిపోయి, వాణ్ణిచేతిలో కీలుబొమ్మనై విజ్ఞానాన్ని అమ్ముకున్నాను. యంత్ర యుగాన్ని స్థాపించాను. మానవ సహజమైన స్వేచ్ఛను. నైపుణ్యతను అంతరింపజేశాను. నియంతలకు కొమ్ము లిచ్చాను.

కవి.- అందుకు అనుగుణ్యమైన సాహిత్యాన్ని సృష్టించి, యంత్రయుగాన్ని సమర్థించాను. శ్రమజీవుల్ని పొగిడి పొంగేసి పూర్తిగా బ్రష్టుల్ని చేశాను. కాని వీడి కుట్రం త్రాన్ని బయట పెట్టలేకపోయాను. ఈ మహానేరానికి నేనూ బాధ్యుణ్ణి.

ఆర్థి.- నేనుకూడా ఓ పాతకుణ్ణి ... పవిత్రమైన కళను అమ్ముకొని వీడి వలలో పడ్డాను.

సీ.- దీనికంతకూ నేనే కారణం. నేను ప్రకటించిన ప్రకటనలద్వారా ప్రజలు మోసపోయిచూస్తూ, అంధకారంలోకి దూకారు. వారితోపాటు నేనూ పతికా స్వాతంత్ర్యాన్ని కోల్పోయి అంధకారంలో పడ్డాను.

మహా.- సోదరులారా! ఆవేశాలకు లోనుకావద్దు. ఏ కాలంలోనైనా ప్రపంచంయొక్క బాగోగులకు మేధావులే కారణం. ఈ మేధావులే పూర్వకాలాలలో బ్రాహ్మణులనబడేవారు. సామాన్యులు మేధావులచేతిలో కీలుబొమ్మలు. కాని, సృష్టిలో ఒక ధర్మం వుంది. అవి రెండు విధాలు. పశుధర్మం, మానవధర్మం. పశుధర్మం అంటే బలవంతుడు బలహీనుని భక్షించడం. మానవధర్మం అంటే బలవంతుడు బలహీనుని రక్షించడం. ఈ ధర్మరక్షణకే న్యాయం పుట్టబడింది. ఈ న్యాయం కొంతకాలంవరకూ నిలిచి తరువాత క్షీణింపజొచ్చింది. ఇందుకు కారణం లేకపోలేదు. అదే మనం తెలుసుకోవాలి. వినండి చెబుతా: ప్రకృతికన్నా గొప్పది అహంకారం. అహంకారంచేసే ప్రయత్నమల్లా సౌఖ్యం కోసమే. సౌఖ్యం రెండువిధాల లభ్యమౌతుంది. అర్థం వల్ల, మనస్సువల్ల. పోతే మానవుడు చేసిన పొరపాటు యీ సౌఖ్యాన్ని అర్థంవల్ల పొందజూడడమే. అర్థం పదార్థమయం. పదార్థం ప్రకృతిశక్తుల స్వాధీనంవల్ల లభిస్తుంది. కనుక ప్రకృతిశక్తులను స్వాధీన పరచుకుంటే పదార్థం, అర్థం, సౌఖ్యం కలుగతాయని మానవుడు

ఒక సిద్ధాంతం చేసుకొని ప్రకృతిశక్తులను పదార్థంతో జతపడుపగానే పదార్థం వింత వింత రూపాలు ధరించి మానవుని ఆకర్షించింది. ప్రకృతి శక్తులు అపరిమితం, పదార్థం పరిమితం కావడంతో పదార్థ సేవరణకోసం పరస్పర కలహాలులేగి మహా యుద్ధాలే సర్వనాశనానికి దారి తీశాయి. కావున మనం ఇకముందు చేసేది యేమంటే, సౌఖ్యాన్ని కేవలం పదార్థంద్వారాగాక, మనస్సుద్వారా పొందేందుకు అనుగుణ్యమైన రాజ్యాంగ విధానాన్ని నిర్మించుకొని సాధ్యమైనంత తక్కువగా పదార్థాన్ని వాడుతూ, విజ్ఞాన వివేకాలనే మనోవ్యాపారాల ద్వారా ప్రకృతిశక్తులను స్వాధీనపరచుకొని సుఖిద్దాం.

సత్యం.- అట్టి విధానాన్ని తెల్పి మా కందరికీ దారిచూపండి.

మహా.- అట్టి విధానాన్ని నే క్రొత్తగా చూప నవసరంలేదు.

తిరిగి వేదయుగాన్ని సృష్టించి, యంత్రయుగాన్ని విగర్జించాలి. లెండి! ఈరోజే శుభదినం. బ్రతుకుబాటలను కంటక రహితంగా చేసుకునేందుకు మహా శుభదినం. లెండి! లెండి!

అందరూ.- లెండి! లెండి! వేదయుగాన్ని పురితీర్చించండి.

సర్వోదయరాజ్యాన్ని స్థాపించండి. ప్రజాస్వామ్యాన్ని పరిరక్షించండి.

జై ! మహావీరునకు జై !

మహా.- అదిగో! సర్వోదయ భానుడు. పదండి, ఆ అంధ కారంనుండి వెలుగుబాటలోకి...

— గేయం —

మహా.- శుభం ! శుభం ! బ్రతుకు శుభం
 శుభం బ్రతుకు, శుభం ! శుభం !
 అన్నా వినుమీ సత్యం
 మిన్నగు మహారహస్యం

॥ శుభం ॥

సంతృప్తి సహచరుడౌ
 సత్యమే సహాయమా
 ప్రేమసుధా పూర్ణం
 బ్రతుకే మహదానందం

॥ శుభం ॥

సత్యం.- సమసిపోవుయ త్రయంగం
 స్వయంకృపే శరణౌను
 కార్మికదాస్యం పోవును
 కష్టేఫలి నిజం ! నిజం !

॥ శుభం ॥

కవి.- ధనికతత్వ దార్జన్యం
 తనంతదానే నశించు
 దురాశలకు బహుదూరం
 నిరాడంబరార్థికం

॥ శుభం ॥

నైంటి.- అన్నా ! వినుమీలోకం
 అంతా ఆధ్యాత్మికం
 భౌతిక విజ్ఞానం కడు
 ప్రమాదమోయ్ ! మహంతమోయ్ !

॥ శుభం ॥

కర్ష.- రాట్నం రాధాదేవి
మగ్గమ్మే మహాలక్ష్మి
నాగలి నాగేంద్రుడోయ్
నమ్మవోయి యీ సత్యం

॥శుభం॥

కార్మి.- కాలం దుర్వ్యయ పరచక
కాపాడేందుకు యంత్రం
అన్నిటికీ యంత్రమైతె
అరాచకం, వినాశనం

॥శుభం॥

అంతా.- జై ! సర్వోదయానికి, రామరాజ్యానికి జై !
(తెరవాలుసు)



దేశకాల పరిసితులకు
అనుగుణమైన నాటకం.
రచన ఆంధ్రుల అభిమా
నాన్ని ఏనాడో చూర
గొన్న వాడనిది.

ఏ దేశంలోనైనా సరే
నియంతృత్వ ప్రభుత్వం
లోక శాంతి భంగకరం.
మూఖ్యంగా భారతదేశం
వంటి ఆధ్యాత్మిక దేశాల
లోన అది వినాశకరం

కూడా అవుతుంది. అందుకే ఎవరూ తెలిసి గాని, తెలియక గాని
నియంతలను సృష్టించగూడదు. అటువంటి ప్రభుత్వాలను ఆపి
నించగూడదు. కాదుగూడదని ఆహ్వానిస్తే ఎటువంటి కష్టాలు
ఎదురవుతాయో, మానవత్వమూ నాగరికతా ఎలా భ్వంసమవు
తాయో ఈ నాటకంలో కండ్లకు కట్టేటట్లు చూపబడింది.
ప్రజాస్వామ్యాన్ని అణచివేసే శక్తులు విజృంభిస్తున్న ఈ రోజు
లలో ప్రజా ప్రబోధానికి ఈ నాటకం ఎంతైనా ఉపయోగ
పడుతుంది.

దీని రచయిత వాడనిగారు. తమ లేఖనిని విశ్వతోమూఖంగా
వినియోగించి అనేక నాటకాలనూ, రేడియో నాటికలనూ, గేయా
లనూ రచించి పెద్దల మెప్పుపొందినవారు. ప్రస్తుతం చలనచిత్ర
రంగంలో రచయితగా కళామత్లకి నేపచ్ఛన్నున్నారు.

హిందూ ప్రెస్
మచిలీపట్టణము

మూల్యము
రూ. 1-25

